

سلسلہ  
مواعظِ حسنہ  
نمبر ۷۵

# قرب الہی کی منزلیں



شیخ العرب عارف باللہ مجاز زمانہ حضرت اقدس مولانا شاہ حکیم محمد اختر صاحب مدظلہ العالی

خانقاہ امدادیہ اشرفیہ کلکتہ اقبال کراچی



سلسلہ مواعظ حسنہ نمبر ۷۵

# قرب الہی کی منزلیں

شیخ العرب عارف بالذکر مجدد زمانہ  
والتبحر عارف

حضرت آقداغ مولانا شاہ حکیم محمد سعید اختر صاحب  
رحمۃ اللہ علیہ

حیدرآباد دارالحدیث

خلیفۃ الامت حضرت آقداغ مولانا شاہ حکیم محمد سعید اختر صاحب  
رحمۃ اللہ علیہ

پہ فیضِ صحبتِ ابرار یہ دورِ محبت سے  
 محبت تیرا سچے شہر میں تیرے بازوؤں کے  
 پر امید یہ صحبتِ دوستوں اسکی اشاعت سے  
 جو میں نشر کرتا ہوں خزانے تیرے بازوؤں کے

## \* انتساب \*

\*  
 حکیم الذکر عارفانہ تونما حضرت اقدس مولانا شاہ حکیم محمد اختر صاحب مدظلہ العالی  
 کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

محل اشاعت حضرت مولانا شاہ ابرار الحق صاحب مدظلہ العالی

اور

\*  
 حضرت اقدس مولانا شاہ عبد الغنی صاحب مدظلہ العالی

اور

\*  
 حضرت مولانا شاہ محمد احمد صاحب مدظلہ العالی

کی

\*  
 صحبتوں کے فیوض و برکات کا مجموعہ ہیں

## ضروری تفصیل

- وعظ : قرب الہی کی منزلیں (دو مواعظ کا مجموعہ)
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ وعظ : ۱۷ اکتوبر ۱۹۹۲ء اور ۱۵ مارچ ۱۹۹۹ء
- مرتب : حضرت سید عشرت جمیل میر صاحب مدظلہ (خلیفہ مجاز بیعت حضرت والا رحمۃ اللہ علیہ)
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: ۱۱۱۸۲ رابٹہ: +92.21.34972080، +92.316.7771051
- ای میل: [khanqah.ashrafia@gmail.com](mailto:khanqah.ashrafia@gmail.com)
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

### قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجمع عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجمع عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو آزرہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نیرہ و خلیفہ مجاز بیعت حضرت والا رحمۃ اللہ علیہ  
ناظم شعبہ نشر و اشاعت، خانقاہ امدادیہ اشرفیہ

## عنوانات

- ۶..... قرآن پاک سے تصوف کا ثبوت
- ۷..... حیا کی تعریف
- ۸..... اللہ تک پہنچنے کا مختصر راستہ
- ۹..... مقصدِ حیات
- ۱۰..... شیطان دھوکے باز تاجر ہے
- ۱۱..... روحانی بلڈ پریشر
- ۱۱..... دل کے سمندر میں طغیانی کب آتی ہے؟
- ۱۳..... کلمہ کی بنیاد کیا ہے؟
- ۱۳..... عشق مجازی دونوں جہاں کی بربادی ہے
- ۱۴..... جنت میں مسلمان عورتوں کی شانِ حُسن
- ۱۵..... عطائے مولیٰ کی قدر و قیمت
- ۱۶..... بیویوں سے حسن سلوک
- ۱۹..... ولی اللہ بننے کا طریقہ
- ۲۰..... عشق مجازی کی بربادیاں
- ۲۲..... مجددِ ملت حضرت تھانوی رحمۃ اللہ علیہ کا تقویٰ
- ۲۲..... نفس پر کبھی بھروسہ نہ کریں
- ۲۳..... خواجہ صاحب کی فنائیت
- ۲۴..... علامتِ ولایت
- ۲۵..... خدا کے عاشقوں کا عالم
- ۲۶..... زندگی ایک ہی دفعہ ملی ہے

- ۲۶ ..... اللہ تعالیٰ سے کیسی محبت کریں؟
- ۲۷ ..... بے لذت ذکر سے بھی نسبت عطا ہو جاتی ہے۔
- ۲۸ ..... ذکر میں اعتدال ضروری ہے۔
- ۲۹ ..... اصلاح زندہ شیخ سے ہوتی ہے۔
- ۳۰ ..... اہل اللہ کے روحانی مراتب۔
- ۳۱ ..... اللہ کی محبت کا ورد کب ملتا ہے؟
- ۳۳ ..... عاشقانہ ذکر کا ثبوت۔
- ۳۴ ..... قرآن پاک سے ذکر اسم ذات کا ثبوت۔
- ۳۵ ..... محبت انگیز ذکر کا نفع۔
- ۳۶ ..... حدیث پاک سے ذکر اسم ذات کا ثبوت۔
- ۳۷ ..... تبتل کی حقیقت۔
- ۴۰ ..... قرآن پاک سے ذکر نفی اثبات کا ثبوت۔
- ۴۱ ..... لَا إِلَهَ إِلَّا اللَّهُ کی فضیلت۔
- ۴۱ ..... تصوف کے مسئلہ توکل کا ثبوت۔
- ۴۲ ..... نماز میں خشوع کی تعریف۔
- ۴۳ ..... توکل کا طریقہ۔
- ۴۴ ..... دشمنوں کی ایذا رسانی پر صبر کی تلقین۔
- ۴۵ ..... آیت يٰضَيْقُ صَدْرُكَ... پر ایک الہامی علم عظیم۔
- ۴۹ ..... سلوک کے آخری اسباق ابتدا میں کیوں نازل کیے گئے؟



# قرب الہی کی منزلیں

اَلْحَمْدُ لِلّٰهِ وَكَفَى وَسَلَامٌ عَلٰی عِبَادِهِ الَّذِيْنَ اصْطَفٰى، اَمَّا بَعْدُ

فَاَعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَ اذْكُرِ اسْمَ رَبِّكَ وَ تَبَتَّلْ اِلَيْهِ تَبَتُّلًا ۝

رَبُّ الْمَشْرِقِ وَ الْمَغْرِبِ لَا اِلٰهَ اِلَّا هُوَ فَاتَّخِذْهُ وَ كَيْلًا ۝

وَ اصْبِرْ عَلٰى مَا يَقُوْلُوْنَ وَ اهْجُرْهُمْ هَجْرًا جَمِيْلًا ۝

## قرآن پاک سے تصوف کا ثبوت

اللہ سبحانہ و تعالیٰ کے راستے کی جو منازل اور مراحل ہیں جن کو تمام عالم کے صوفیا اور چاروں سلسلوں کے اولیائے کرام نے جاری کیا ہے، بعض اہل ظاہر اور خشک لوگ ان کو بدعت قرار دیتے ہیں، حالاں کہ تصوف کے جتنے اہم مسائل ہیں وہ ان آیات سے ثابت ہیں۔ اپنے زمانے کے امام بیہقی قاضی ثناء اللہ پانی پتی رحمۃ اللہ علیہ نے عربی زبان میں تفسیر مظہری لکھی، مگر اپنے پیر حضرت میاں مظہر جان جاناں رحمۃ اللہ علیہ کے نام پر اس کا نام تفسیر مظہری رکھا۔ قاضی ثناء اللہ پانی پتی رحمۃ اللہ علیہ فرماتے ہیں کہ اہل اللہ اپنے مریدوں کو ذکر اسم ذات بتاتے ہیں کہ مثلاً تین سو دفعہ یا ہزار دفعہ اللہ اللہ کرو۔ مگر میں ایک بات کہتا ہوں کہ اس زمانے میں شیخ کی بتائی ہوئی تعداد سے زیادہ نہ بڑھانا چاہیے، کیوں کہ تھانہ بھون میں ایک صوفی کو حضرت تھانوی رحمۃ اللہ علیہ نے ایک ہزار مرتبہ ذکر بتایا تھا، اس نے چوبیس ہزار دفعہ پڑھ لیا تو گرم ہو کر تھانہ بھون کی خانقاہ کے کنویں میں کود پڑا، دماغی طور پر غیر متوازن ہو گیا۔



اللہ تعالیٰ ایسی عبادت کو ہرگز قبول نہیں فرماتے جس سے بندہ غیر متوازن ہو جائے، جیسے کہ اپنا اپنی اولاد سے بوجہ شفقتِ پدری کے اتنی خدمت لیتا ہے کہ بیٹا غیر متوازن نہ ہو جائے۔ تو جب باپ اپنے بیٹے کو پاگل کرنا نہیں پسند کرتا، تو اللہ تعالیٰ کیسے پسند کرے گا کہ میرے بندے اتنی زیادہ عبادت کریں کہ دماغی طور پر بیمار یا پاگل ہو جائیں؟ اس لیے میں وظیفہ کم بتاتا ہوں، البتہ ایک وظیفہ بہت بتاتا ہوں کہ کام ہی نہ کرو، کام نہ کر کے ولی اللہ ہو جاؤ، بغیر کام کیسے ہی مزدوری لے لو۔ ہے کوئی فیکٹری مالک جو یہ کہے کہ میرے ہاں مہینہ بھر آرام سے رہو، کچھ کام نہ کرو اور تنخواہ پوری لو؟ لہذا صرف فرض، واجب اور سنت مؤکدہ ادا کر لو، بڑے بڑے وظیفے نہ پڑھو، بس ایک کام کر لو کہ اللہ کو ناراض نہ کرو۔ اللہ کے دیے ہوئے رزق کو کھا کر اس سے توانائی محسوس کر کے تم جو بے وفائی کرتے ہو تو اس سے معلوم ہوا کہ تمہاری طبیعت خبیث اور غیر شریفانہ ہے۔ تم فطرت کے اعتبار سے کمینے ہو چکے ہو۔ تمہیں شرم نہیں آتی کہ جب تم نافرمانی کرتے ہو تو اللہ تعالیٰ اس وقت تمہیں دیکھ رہے ہوتے ہیں اور تم گناہ کے حرام مزے لیتے وقت بے حیائی سے انہیں بھولے رہتے ہو۔

## حیا کی تعریف

محدث عظیم ملا علی قاری رحمۃ اللہ علیہ شرح مشکوٰۃ شریف میں لکھتے ہیں کہ اصل میں بے حیاء وہ ہے جسے اللہ تعالیٰ اپنی نافرمانی میں دیکھے:

**فَإِنَّ حَقِيقَةَ الْحَيَاءِ أَنَّ مَوْلَاكَ لَا يَرَاكَ حَيْثُ نَهَاكَ<sup>۱</sup>**

حقیقت حیا یہ ہے کہ اللہ تعالیٰ ہم کو اپنی نافرمانی میں مبتلا نہ دیکھے۔ اللہ تعالیٰ ہر وقت دیکھتا ہے، ہر جگہ دیکھتا ہے، تو فطرتِ معصیت جو ہے یہ فطرتِ بے وفائی اور کمینگی ہے، یہ نفسِ امارہ کا غلبہ ہے۔ مولانا رومی فرماتے ہیں کہ ایک شخص ہرن کے شکار کے لیے گیا اور دعویٰ کیا تھا کہ آج ہرن مار کر لاؤں گا، میرا نشانہ خطا نہیں ہوتا۔ اس ناز و تکبر کا عذاب یہ ہوا کہ جھاڑی سے جنگلی سور نکلا اور اس کو منہ میں لے کر چبانے لگا، تب وہ سور کے منہ میں کہتا ہے کہ آہ! میرا





تکبر خاک میں مل گیا، میں نے اللہ تعالیٰ سے مدد نہیں مانگی اور دعوائے تکبر کیا تو آج جنگلی سور مجھے کھا رہا ہے، لہذا جن کو اپنے نقد س پر ناز ہوتا ہے وہ اللہ تعالیٰ کی رحمت سے دور ہوتا ہے اور اس پر شیطان کا غلبہ ہو جاتا ہے، پھر وہ اس کی پرواز کے پروں میں کسی معشوق یا معشوقہ، دنیاوی محبت، مجازی محبت، عشق مجازی کا گوند چپکا دیتا ہے، جس سے اس کی پرواز ختم ہو جاتی ہے اور نفس کا جنگلی سور اس کو چباتا رہتا ہے اور وہ ظالم اللہ تعالیٰ سے دور ہو جاتا ہے۔

## اللہ تک پہنچنے کا مختصر راستہ

اس لیے دوستو! یہ عرض کرتا ہوں کہ اللہ تعالیٰ کا راستہ بہت مختصر ہے، بہت آسان ہے۔ بس صرف ایک کام کر لو کہ گناہ کے کام چھوڑ دو، کیوں صاحب! کام کرنا مشکل ہے یا کام نہ کرنا مشکل ہے؟ لہذا کام نہ کرو، مثلاً جھوٹ نہ بولو، غیبت نہ کرو، بد نظری نہ کرو، حسینوں کو دیکھ کر دل کو مت لچھاؤ، تڑپاؤ، کلپاؤ کہ ہائے یہ کیسا حسین ہے یا یہ کیسی حسینہ ہے! اگر کوئی حسین لڑکی نظر آجائے تو نظر ہٹا کر کہو کہ اس کا حسن اس کے شوہر کو مبارک ہو۔ اے نفس تو کیوں حرام کاری میں مبتلا ہوتا ہے۔ جب تمہارے پاس لیلیٰ نہیں ہے تو مولیٰ ہی کافی ہے یعنی جو مسکین ہے، ابھی اس کی شادی نہیں ہوئی ہے، اس کی لیلیٰ اس کے پاس نہیں ہے، اس کے لیے مولیٰ کافی ہے۔ اللہ تعالیٰ فرماتے ہیں:

### أَلَيْسَ اللَّهُ بِكَافٍ عَبْدًا ۚ

کیا اللہ اپنے بندے کے لیے کافی نہیں ہے؟ جو لیلیاؤں کو نمک دیتا ہے ان کے نام، ان کی یاد، ان کے قرب کی لذت میں سارے عالم کی لیلیاؤں کے نمکیات موجود ہیں، کیوں کہ اللہ تعالیٰ خالق نمکیات لیلانے کائنات ہیں اور سارے عالم کے پاگلوں اور مجانین کے عشق کی لذتیں بھی ان کی عاشقی میں موجود ہیں، اس لذت کو مجنوں کیا جانے۔

قیس بے چارا رُموزِ عشق سے تھا بے خبر

ورنہ اُن کی راہ میں ناقہ نہیں حمل نہیں



لطفِ جنت کا تڑپنے میں جسے ملتا نہ ہو  
وہ کسی کا ہو تو ہو لیکن ترا بسمل نہیں

اللہ کا نام اور اللہ کی محبت کا نقطہ آغاز ہی رشکِ جنت ہے، کیوں کہ جنت مخلوق ہے، اللہ تعالیٰ خالق ہے، خالق اور مخلوق برابر نہیں ہو سکتے، اسی طرح ساجد اور مسجود برابر نہیں ہو سکتے چاہے کتنا ہی بڑا اولیٰ ہو، کتنا ہی بڑا پیغمبر ہو۔ جب سید الانبیاء صلی اللہ تعالیٰ علیہ وسلم سجدہ کر رہے ہیں، تو ساجد اور مسجود کیسے برابر ہو سکتے ہیں؟

## مقصدِ حیات

اپنے اللہ کو ہر وقت خوش رکھنا مقصدِ حیات ہے، اگر کسی ظالم کو اس کی توفیق نہ ہو کہ ہم اپنے اللہ کو ہر وقت خوش رکھیں، ان کو ناخوش کر کے حرام خوشیاں درآمد نہ کریں، تو یہ ظالم بہت ہی محروم القسمت ہے، طبیعت کا کمینہ پن اس کے اندر رسوخ کر چکا ہے، گناہ کرتے کرتے اس کا مزاج فاسد ہو چکا ہے۔ جیسے ایک بھنگی بھنگی پاڑے میں رہتا تھا، پاخانہ سو گھتے سو گھتے اس کا دماغ بدبو کا عادی ہو چکا تھا، ایک دن عطر کی دوکان پر گیا، خوشبو کبھی سو گھٹی نہیں تھی، عطر کی دوکان پر خوشبو سو گھتے ہی بے ہوش ہو گیا۔ حکیم صاحب نے عرقِ گلاب چھڑکا، موتی کا خمیرہ چٹایا، لیکن اس کی بے ہوشی بڑھتی گئی، اس کے بھائی کو خبر ہوئی کہ میرا بھائی رات دن پاخانے کا کنستر اٹھانے والا، بھنگی پاڑے کے بدبودار ماحول میں رہنے والا بے ہوش ہو گیا ہے، تو بھائی کی محبت میں دوڑا ہوا آیا، عطر کی خوشبو سو گھتے ہی سمجھ گیا کہ اسی کی وجہ سے یہ بے ہوش ہوا ہے۔ اس نے حکیموں کے آگے ہاتھ جوڑے کہ میرے بھائی کو عرقِ گلاب اور خمیرے سے فائدہ نہیں ہو گا، اس کا علاج میں ابھی کرتا ہوں۔ اس کو کہیں سے کتے کا پاخانہ مل گیا جس کو فارسی میں ”سرگین سگ“ کہتے ہیں، سرگین پاخانہ کو کہتے ہیں اور سگ معنی کتا۔ تو اس نے کتے کا پاخانہ لیا، روئی کی بتی بنا کر اس پر کتے کا پاخانہ لپیٹا اور اپنے بھائی کی ناک کے سوراخوں میں مغز دماغ تک ٹھونس دیا، پاخانہ سو گھتے ہی اسے ہوش آگیا اور اٹھ کر بیٹھ گیا، کیوں کہ اسے پاخانہ سو گھنے کی عادت تھی۔ خوب سمجھ لیجیے! عادت بہت دن کے بعد جاتی ہے۔ جب تک گناہوں کی عادت چھوڑنے کے لیے جان کی بازی نہیں لگائے گا گناہوں سے نجات نہیں مل سکتی۔ جتنا



اہتمام حج اور عمرے کا ہوتا ہے، جتنا اہتمام فرض نماز کا ہوتا ہے، جتنا اہتمام فرض روزے کا ہوتا ہے اس سے زیادہ اہتمام گناہ چھوڑنے کا کرنا چاہیے کیوں کہ گناہوں کو نہ چھوڑنے کی وجہ سے بہت سے لوگوں کی فرض نمازیں ختم ہو گئیں، ایمان تک چلا گیا اور خاتمہ خراب ہو گیا۔

## شیطان دھوکے باز تاجر ہے

علامہ ابن القیم جوزی رحمۃ اللہ علیہ فرماتے ہیں کہ ایک نالائق شخص تھا، اس کو پاخانے کے مقام سے بڑی مناسبت تھی، لڑکوں کے عشق میں مبتلا تھا، بد نظری کی وجہ سے ایک لڑکے کا عشق اس کے دل میں گھس گیا۔ اسی لیے سرور عالم صلی اللہ تعالیٰ علیہ وسلم کا ارشاد ہے:

**لَا تَنْظُرُوا إِلَى الْمُرَدَّانِ فَإِنَّ فِيهِمْ لَمَعَةً مِّنَ الْمُحْوَرِّينَ**

جن لڑکوں کی داڑھی مونچھ نہ آئی ہو ان کو مت دیکھو، کیوں کہ ان کے اندر حوروں کی ایک خاص جھلک ہوتی ہے۔ جس سے تم فتنے میں مبتلا ہو سکتے ہو۔ اور بقول حکیم الامت مجددِ زمانہ کے شیطان زبردست دھوکے باز تاجر ہے۔ اگر کوئی تاجر اچھا مال دکھائے اور بُرا مال بیچ دے تو آپ لوگ اس تاجر کو کیا کہتے ہو؟ کیا ایسے تاجر کی دوکان سے کوئی سودا منگواتا ہے؟ حکیم الامت مجددِ زمانہ فرماتے ہیں کہ شیطان جس مُلا اور جس صوفی کو برباد کرنا چاہتا ہے، جو سالک اللہ کی طرف چل رہا ہے، شیطان نہیں چاہتا ہے کہ یہ ولی اللہ ہو جائے وہ اس کو حسینوں کے گال اور بال دکھا کر ان خبیث حرکتوں میں مبتلا کر کے دنیا میں بھی رسوا کرتا ہے اور آخرت میں بھی۔ اور جس ماحول میں اس کو حضرت حضرت کہا جا رہا ہے، اس سے تعویذ لیے جا رہے ہیں، اس سے جھاڑ پھونک کروائی جا رہی ہے، اس ماحول میں بھی اسے رسوا کر دیتا ہے۔ شیطان عورتوں کو جال بناتا ہے:

**الْإِنْسَاءُ حَبَائِلُ الشَّيْطَانِ**

شیطان کبھی عورتوں کے جال میں صوفیوں کو پھانستا ہے، کبھی بے داڑھی مونچھ کے لڑکوں کو

۱۰ کشف الخفاء ومزيل الالباس للعجلوني: ۲/۳۲۳ (۲۹۹۷)، مكتبة العلم

۱۱ مصنف ابن ابي شيبة: ۱۹/۱۶ (۳۵۶۹۳)، كلام ابن مسعود من كتاب الزهد، مؤسسة علوم القرآن



دکھاتا ہے، حتیٰ کہ داڑھی والے لڑکوں کو بھی نہیں چھوڑتا، آج کل ان کے عشق میں بھی لوگ مبتلا ہیں۔ مولانا رومی کے زمانے میں تو یہ بات تھی کہ جس کے دو تین بال بھی آجاتے تھے اس کی طرف رغبت نہیں ہوتی تھی، لیکن آج پانچ پانچ سو بال بلکہ ہزار ہزار بالوں کے باوجود بھی لوگ ان کے عشق میں مبتلا ہو رہے ہیں۔ ایسے لوگ مجھے خط لکھ رہے ہیں کہ میرے معشوق کی داڑھی اتنی بڑی ہے، مگر اس میں اتنا نمک ہے کہ میں روحانی ہائی بلڈ پریشر میں مبتلا ہو گیا ہوں۔

## روحانی بلڈ پریشر

اگر ڈاکٹر کہتا ہے کہ تم کو ہائی بلڈ پریشر ہے، تم نمک مت کھاؤ، تو نمک چھوڑ دیتے ہیں لیکن خدا اور رسول صلی اللہ تعالیٰ علیہ وسلم فرماتے ہیں کہ جن میں نمک ہو ان کو مت دیکھو ورنہ تم کو روحانی ہائی بلڈ پریشر ہو جائے گا تو اس کی کچھ پروا نہیں کرتے۔ (نہایت درد بھرے لہجہ میں فرمایا کہ) آہ! جان کی پروا ہے ایمان کی پروا نہیں ہے۔ اس پر میرے دو شعر ہیں، جس کو جسمانی بلڈ پریشر ہو ایک شعر اس کے لیے بنایا ہے اور جس کو روحانی بلڈ پریشر ہو اس کے لیے دوسرا بنایا ہے۔ ایک ڈاکٹر میرے مرید ہیں، میرے خلیفہ بھی ہیں، جسمانی بلڈ پریشر والا شعر انہوں نے اپنے مطب میں لکھ کر ٹانگ لیا ہے، وہ شعر ہے۔

جس غذا میں بھی ہو نمک شامل

واجبُ الاحتیاط ہوتی ہے

کیا ہائی بلڈ پریشر والے نمک کھاتے ہیں؟ ڈاکٹر منع کرتا ہے کہ نمک مت کھاؤ، ورنہ بلڈ پریشر ہائی ہو جائے گا، فالج ہو جائے گا، برین ہیمرج ہو جائے گا، دماغ کی رگ پھٹ جائے گی، بے ہوش ہو جاؤ گے، ختم ہو جاؤ گے۔ اور روحانی ہائی بلڈ پریشر کیسے تیز ہوتا ہے۔

جن کی صورت میں ہو نمک شامل

واجبُ الاحتیاط ہوتی ہے

## دل کے سمندر میں طغیانی کب آتی ہے؟

دیکھو! جس دن چودہ تاریخ کا چاند ہوتا ہے اس دن اس کارڈ عمل یعنی ری ایکشن زمین



پر رونما ہوتا ہے، اس کے نتیجے میں ایک تو گاؤں میں کتے بہت بھونکتے ہیں، کیوں کہ وہاں بجلی نہیں ہوتی، زمین پر چاند کی پوری روشنی پڑتی ہے تورات بھرتے بہت بھونکتے ہیں۔ ایسے ہی جن کی کتے والی خصلتیں ہوتی ہیں ان کے نفس میں بھی چاند جیسے حسینوں کو دیکھ کر بھونکنے کی عادت ہوتی ہے۔ اور جو اہل اللہ ہیں وہ نظر بچا کر اپنے قلب و جان کو اللہ سے چپکائے رکھتے ہیں۔ بتاؤ! خدا سے چپکنے والے زیادہ مزے میں رہیں گے یا مرنے والوں سے لپٹنے والے؟ مُردوں سے چپٹنے والا زیادہ باغ و بہار رہے گا یا خداے تعالیٰ سے، جو خالق و مالک ہے، اس کی آغوشِ رحمت میں بیٹھنے والا زیادہ مزے میں رہے گا، لہذا ایسے زمین والے چاندوں کو ہرگز مت دیکھو۔

جب چودہ تاریخ کا چاند ہوتا ہے تو اس کا دوسرا رد عمل یہ ہوتا ہے کہ سمندر میں جو ابھانا آجاتا ہے، سمندر میں طغیانی آجاتی ہے، وہ کئی فرلانگ آگے بڑھ جاتا ہے۔ اسی طرح چاند جیسے چہروں کو دیکھنے سے دل کے سمندر میں طوفان آجائے گا، اسی لیے شریعت نے بد نظری کو حرام قرار دیا ہے۔ بخاری شریف کی روایت ہے سید الانبیاء محمد رسول اللہ صلی اللہ تعالیٰ علیہ وسلم فرماتے ہیں: جو بد نظری کرتا ہے، حسینوں کو تاک جھانک کرتا ہے، لڑکا ہو یا لڑکی، آنکھوں کا زنا کرتا ہے، یہ آنکھوں کا زنا کار ہے۔ اب برکت کے لیے الفاظِ نبوت بھی پیش کرتا ہوں، تاکہ نورِ نبوت بواسطہ الفاظِ نبوت ہمارے دلوں میں اتر جائے:

### زِنَا الْعَيْنِ النَّظَرُ وَ زِنَا اللِّسَانِ الْمَنْطِقُ

آنکھوں سے حسینوں کو دیکھنا، نظر بازی کرنا یہ آنکھوں کا زنا ہے، یہ آپ کو گندے مقامات تک پہنچا دیتا ہے۔ **و زِنَا اللِّسَانِ الْمَنْطِقُ** حسینوں سے گپ شپ لگانا، لڑکا ہو یا لڑکی، چچی ہو یا ممانی، بھابھی ہو یا سالی، جن سے شریعت میں پردہ واجب ہے ان کو دیکھنا، ان کو مرندہ پلانا، ان سے مزے لے لے کر باتیں کرنا ان سب کو شریعت نے حرام قرار دیا ہے۔ **زِنَا اللِّسَانِ الْمَنْطِقُ** نامحرموں سے گفتگو کرنا زبان کا زنا ہے۔ اچھے اچھے باریش حج و عمرہ کرنے والے ذرا کوئی نمکین شکل پا جاتے ہیں، آہ! پھر وہ اللہ تعالیٰ کو کہاں یاد رکھتے ہیں؟ پھر ان ظالموں کو بیت اللہ، روضہ مبارک سب بھول جاتا ہے۔ مرنے والوں پر مرنے والو! کب تک اپنی زندگی برباد کرو گے؟ خواجہ صاحب کو اللہ تعالیٰ جزائے خیر دے۔ فرماتے ہیں۔



ارے یہ کیا ظلم کر رہا ہے کہ مرنے والوں پہ مر رہا ہے  
جو دم حسینوں کا بھر رہا ہے بلند ذوق نظر نہیں ہے

اسی لیے خواجہ صاحب فرماتے ہیں۔

نکالو یاد حسینوں کی دل سے اے مجذوب  
خدا کا گھر پئے عشق بتاں نہیں ہوتا

## کلمہ کی بنیاد کیا ہے؟

دل میں یا تو اللہ ہو گا یا حسین ہوں گے۔ دونوں چیزیں جمع نہیں ہو سکتیں۔ اس لیے اللہ تعالیٰ کا احسانِ عظیم ہے کہ کلمہ کی بنیاد ہی میں حسینوں سے دوری کو فرض کر دیا۔ **لَا إِلَهَ إِلَّا اللَّهُ** کا کیا معنی ہیں؟ باطل خداؤں کو دل سے نکالو، پتھر کا بت بھی نکالو اور یہ جو چلتے پھرتے بت ہیں ان کو بھی نکالو، پتھر کے بت اتنے خطرناک نہیں ہیں جتنا چلتے پھرتے بت ہیں، کوئی مسلمان پتھر کے بت کے سامنے سر نہیں جھکا سکتا، لیکن چلتے پھرتے یہ جو حسین بت ہیں ان کے لیے بڑی بڑی داڑھی والوں کی آبرو لٹتے ہوئے دیکھی ہے۔ آہ نکل جاتی ہے جب رسوائی کے یہ منظر دیکھتا ہوں۔ اس لیے کہتا ہوں کہ اگر **لَا إِلَهَ إِلَّا اللَّهُ** کا حق ادا کر دو گے تو **إِنَّا لِلَّهِ** پوری کائنات میں ملے گا، ہر ذرہ میں **إِنَّا لِلَّهِ** ملے گا، ہر ذرہ کائنات خدائے تعالیٰ کے وجود کی نشانی اور ثبوت ہے بشرطیکہ **لَا إِلَهَ إِلَّا اللَّهُ** کا حق ادا کرو، باطل خداؤں کو دل سے نکال دو، اگر خود سے نہ نکلے تو کسی اللہ والے سے رابطہ کرو، جہاں آپ کو مناسبت ہو ان کو اپنے حال کی اطلاع دو اور اُس خانقاہ میں چالیس دن لگا لو، چالیس دن کسی اللہ والے کے پاس رہ لو، مگر اللہ کے لیے رہو، وہاں بھی گندی حرکتیں نہ کرتے رہو۔ اگر کوئی شیخ کے پاس جائے اور وہاں بھی لڑکوں کو تلاش کرتا رہے اور ان کے خیالات میں گم رہے تو اسے کیا فائدہ ہو گا؟ ڈاکٹر کے پاس رہے اور بد پرہیزی نہ چھوڑے تو صحت مند کیسے ہو گا؟ چالیس دن کسی اللہ والے کے پاس تقویٰ سے رہ لو، ان شاء اللہ نسبت مع اللہ حاصل ہو جائے گی۔

## عشق مجازی دونوں جہاں کی بربادی ہے

حکیم الامت مجدد زمانہ حضرت مولانا اشرف علی تھانوی رحمۃ اللہ علیہ فرماتے ہیں کہ



شیطان کے دھوکے میں مت آؤ، جو تاجر اچھا مال دکھا کر خراب مال پیش کر دے اس تاجر سے دوبارہ کوئی مال نہیں خریدتا۔ شیطان حسینوں کی آنکھ اور حسینوں کے گال دکھا کر پاخانے کے مقام پر دھکیلتا ہے، مال کیسا دکھایا اور پہنچایا کہاں پر؟ حسین شکل دکھا کر پیشاب اور پاخانے کے غلیظ مقام پر پہنچا دیا، بتائیے شیطان دھوکے باز تاجر ہے کہ نہیں؟ پھر اس سے سودا کیوں خریدتے ہو؟ اللہ اور رسول اللہ صلی اللہ علیہ وسلم کے ارشادات کو کیوں بھول جاتے ہو؟ نظر کی حفاظت کرو، چاہے جان چلی جائے۔ نظر کی حفاظت کرنے پر آج اختر یہ اعلان کرتا ہے اور واللہ کہتا ہے، خدا کی قسم کھا کر کہتا ہے کہ نظر بچانے پر اگر جان بھی چلی جائے تو جان دے دو مگر اللہ کو ناراض نہ کرو، ان شاء اللہ آپ کو اللہ ضرور مل جائے گا۔ اور اگر آپ نے اللہ کو چھوڑا اور ان مرنے والوں پہ مرے، تو دنیا اور آخرت دونوں جہاں میں بربادی ہوگی۔ ویسے بھی نظر بازی حماقت کا گناہ ہے، ذرا نظر بازوں سے پوچھو کہ تم کو نظر بازی سے آج تک کیا ملا؟ حکیم الامت رحمۃ اللہ علیہ فرماتے ہیں کہ جو انٹرنیشنل گدھا ہوتا ہے، بین الاقوامی بے وقوف ہوتا ہے وہی حسینوں کو دیکھتا ہے، لیکن دیکھنے سے کیا پاجاتا ہے؟ جو چیز نہ ملنے والی ہو اس کو دیکھ دیکھ کر اپنے دل کو تڑپانا نادانی نہیں ہے؟ بس اپنی حلال کی بیوی پر راضی رہو۔

## جنت میں مسلمان عورتوں کی شانِ حُسن

جب مسلمان عورتیں جنت میں جائیں گی تو حوروں سے زیادہ حسین کر دی جائیں گی۔ تفسیر روح المعانی میں علامہ آلوسی سید محمود بغدادی رحمۃ اللہ علیہ نے لکھا ہے کہ ام المؤمنین حضرت ام سلمہ رضی اللہ تعالیٰ عنہا نے پوچھا کہ یا رسول اللہ (صلی اللہ علیہ وسلم)! جنت میں حوریں زیادہ حسین ہوں گی یا مسلمان بیویاں؟ تو آپ صلی اللہ علیہ وسلم نے فرمایا کہ مسلمان بیویاں جنت میں حوروں سے زیادہ خوبصورت کر دی جائیں گی۔ ام المؤمنین نے عرض کیا کہ بِمَ ذَاكَ انہیں یہ فضیلت کیوں ملے گی؟ حضور صلی اللہ علیہ وسلم نے ارشاد فرمایا:

**بِصَلَاتِهِنَّ وَصِيَامِهِنَّ وَعِبَادَتِهِنَّ اَلْبَسَ اللّٰهُ وُجُوْهَهُنَّ النُّوْرَ**



اللہ اپنی عبادت کا نور ان کے چہروں پر ڈال دے گا، کیوں کہ ہماری بیویوں نے نمازیں پڑھی ہیں، روزے رکھے ہیں، بچہ جننے کی تکلیفیں اٹھائی ہیں، شوہروں کی خدمت کی ہے، اللہ کے لیے تکلیفیں اٹھائی ہیں۔ اور حوروں نے نہ نماز روزہ کیا، نہ اللہ کے لیے کوئی اور تکلیف برداشت کی، اس لیے ہماری عورتیں جنت میں حوروں سے زیادہ حسین ہوں گی۔

دنیا کے چند دن کے لیے اپنی کم حسین بیویوں پر راضی رہو، جیسے سفر کرتے ہو تو اسٹیشن کی چائے پیتے ہو یا نہیں یا وہاں بھی گھر والی چائے ملتی ہے؟ دنیا اسٹیشن کا پلیٹ فارم ہے، پردیس میں ہو، جیسی بھی بیوی مل جائے اس کو ساری دنیا کی حسیناؤں سے بہتر سمجھو۔ اگر آپ کہیں کہیں صاحب! اپنی بیوی کو سب سے حسین کیوں سمجھیں؟ اس بات کی کیا دلیل ہے؟ تو دلیل یہ ہے کہ دنیا میں جو کچھ ہوتا ہے اللہ کے حکم سے ہوتا ہے، اللہ کی طرف سے نعمت ملتی ہے، تو تقدیر میں جو بیوی لکھی ہے وہی ملتی ہے، آپ لاکھ ہاتھ پیر مارو، تعویذیں دباؤ، وظیفے پڑھو لیکن ملے گی وہی جو قسمت میں ہے۔

میرے مرشد شاہ عبدالغنی صاحب رحمۃ اللہ علیہ نے فرمایا کہ امام ابو حنیفہ رحمۃ اللہ علیہ کے شاگرد امام محمد رحمۃ اللہ علیہ بہت حسین تھے، اتنے حسین تھے کہ جب امام ابو حنیفہ سبق پڑھاتے تو نظر کی حفاظت کے لیے ان کو پیچھے بٹھایا کرتے تھے۔ ایک دن چراغ کی روشنی میں عبارت پڑھتے ہوئے جب ان کی داڑھی ہلتے دیکھی، تو فرمایا: ارے بھی! تمہاری تو داڑھی آگنی، اب سامنے آجاؤ۔

لیکن اتنے حسین شخص کی جب شادی ہوئی، تو بیوی ایسی ملی کہ اس کے لیے حسین کا لفظ بولنا جائز نہیں تھا، بس عورت تھی، عورت کا ڈھانچہ اور اسٹرکچر تھا، حسن کا ڈسٹمبر نام کو بھی نہیں تھا، لیکن امام صاحب نے کبھی اس کو طعنہ نہیں دیا کہ میں اتنا حسین ہوں، تو مجھے کہاں سے مل گئی؟ کیوں کہ اللہ والے اپنی بیوی کو دنیا کے تمام حسینوں سے زیادہ حسین سمجھتے ہیں، کیوں کہ وہ سمجھتے ہیں کہ یہ ہمیں ہمارے مولیٰ نے عطا کی ہے۔

## عطاءے مولیٰ کی قدر و قیمت

دوستو! ایک سوال کرتا ہوں، اگر لیلیٰ مجنوں کو سوکھی روٹی بھیج دے اور ساری دنیا





کی عورتیں مجنوں کو حلوہ بھیجیں، تو بتاؤ مجنوں کیا پسند کرے گا؟ اگر مجنوں اصلی مجنوں ہے، حلوہ والا مجنوں نہیں ہے تو وہ لیلیٰ ہی کے ہاتھ کی روٹی پسند کرے گا، اُس کی دی ہوئی سوکھی روٹی ہی کھائے گا بلکہ اس عطا پر وجد کرے گا، اپنی خوش قسمتی پر رقص کرے گا اور دنیا کی عورتوں کے حلوے کی طرف آنکھ اٹھا کر بھی نہیں دیکھے گا کہ یہ سوکھی روٹی میری لیلیٰ نے مجھے بھیجی ہے۔ بس سمجھ لو کہ ہماری بیویاں جو ہیں یہ عطائے مولیٰ ہیں، مولیٰ کے دست مبارک کی عطا ہیں، لہذا مجنوں کی لیلیٰ سے افضل ہیں۔

میرے شیخ شاہ عبدالغنی صاحب رحمۃ اللہ علیہ ایک دن کھانا کھا رہے تھے، ارہڑکی دال تھی اور حضرت ہر لقمے پر مست ہو رہے تھے۔ فرمایا حکیم اختر! الحمد للہ! اس دال روٹی میں بریانی کا مزہ آرہا ہے۔ میں نے عرض کیا کہ کیوں حضرت؟ فرمایا کہ اللہ تعالیٰ اپنے ہاتھوں سے کھلا رہے ہیں، میرا مولیٰ مجھے اپنے ہاتھوں سے کھلا رہا ہے۔ یہ رزق ایسے ہی تھوڑی مل جاتا ہے، آسمان سے اترتا ہے:

### وَفِي السَّمَاءِ رِزْقُكُمْ وَمَا تُوعَدُونَ ﴿۱۰﴾

اللہ تعالیٰ فرماتے ہیں: تمہارا رزق آسمانوں سے اترتا ہے جو میرا مولیٰ مجھے کھلا رہا ہے۔ میں نے کہا کہ حضرت آپ تو اپنے ہاتھ سے کھا رہے ہیں، اللہ میاں کہاں کھلا رہے ہیں؟ تو فرمایا میرے ہاتھ میں ان کا ہاتھ چُھپا ہوا ہے، اگر ہاتھ پر فاج لگ جائے تو یہ ہاتھ منہ تک نہیں جاسکتا، ان کی طاقت ہاتھ کے اندر کار فرما ہے جس کی برکت سے یہ ہاتھ منہ تک آرہا ہے۔

### بیویوں سے حسن سلوک

تو اپنی بیویوں کو بھی اللہ کی عطا کردہ لیلیٰ سمجھو، بلکہ ان کا گھریلو نام بھی پوشیدہ طور پر لیلیٰ رکھ دو، سب کو بتاتے مت پھرو۔ ری یونین میں میرا ایک مرید ہے، اس نے بتایا کہ میری بیوی کا نام لیلیٰ ہے، میں نے کہا تم نے اپنی بیوی کا نام مجھے کیوں بتایا؟ تو اس نے کہا چونکہ آپ اکثر مثنوی مولانا روم میں مجنوں لیلیٰ پیش کرتے رہتے ہیں، عشق لیلیٰ سے عشق مولیٰ سمجھاتے



ہیں اس لیے میں نے بتا دیا۔ میں نے سب دوستوں سے کہا کہ تم بھی اپنی اپنی بیویوں کا نام لیلیٰ رکھ لو اور دل سے یہی سمجھو کہ میری بیوی سے بڑھ کر دنیا کی کوئی عورت نہیں ہے، کیوں کہ یہ اللہ تعالیٰ نے ہمیں عطا فرمائی ہے۔ مولیٰ کی طرف نسبت کی وجہ سے اس سے محبت کرو، اسے حقیر مت سمجھو، اسے جھڑکو مت، جنہوں نے اپنی بیویوں کی تکلیف اور مزاج کی کڑواہٹ کو برداشت کر لیا اللہ نے ان کو بہت بڑا ولی اللہ بنا دیا۔

آپ سے ایک سوال کرتا ہوں، اگر آپ کی بیٹی مزاج کی کڑوی ہو، غصے کی تیز ہو اور حسن میں بھی کمتر ہو اور داماد حسین ہو، اچھے اخلاق والا ہو، آپ کی بیٹی کو مارتا نہ ہو، اس کی کڑوی باتوں کو برداشت کرتا ہو تو آپ خوش ہوتے ہیں یا نہیں؟ بلکہ آپ ایسے داماد کی ہر ایک سے تعریف کریں گے کہ میرا داماد بہت شریف ہے، میری بیٹی حسن میں بھی کم ہے اور زبان کی بھی تیز ہے، لیکن میرا داماد فرشتہ ہے۔ تو جس طرح ابنا اس داماد سے خوش ہو کر اسے خوب شاباشی اور انعام دیتا ہے، تو رہتا بھی اپنے ایسے بندوں کو جو اس کی بندیوں کے ساتھ اچھے اخلاق سے پیش آتے ہیں اپنی ولایت کا اعلیٰ مقام دیتا ہے۔

میں اعظم گڑھ پھولپور میں اپنے شیخ شاہ عبدالغنی صاحب رحمۃ اللہ علیہ کے ساتھ رہتا تھا اللہ تعالیٰ نے سولہ سال مجھے میرے شیخ کے ساتھ رہنے کی توفیق عطا فرمائی۔ ایک دن حضرت نے فرمایا کہ حضرت مظہر جانِ جاناں رحمۃ اللہ علیہ دہلی کے ایک بزرگ تھے، ایک دن آسمان سے ان کے دل میں الہام ہوا کہ دہلی میں ایک عورت رہتی ہے، نمازی ہے، قرآنِ پاک کی تلاوت کرتی ہے مگر مزاج کی کڑوی ہے، تم اس سے شادی کر لو، کیوں کہ تمہارا مزاج بہت نازک ہے، لہذا اس کا اعتدال ہو جائے گا۔

حضرت مظہر جانِ جاناں رحمۃ اللہ علیہ اتنے نازک مزاج تھے کہ بادشاہ نے پانی پی کر پیالہ صراحی پر ٹیڑھا رکھ دیا تو ان کے سر میں درد ہو گیا۔ دہلی کی جامع مسجد جارہے تھے، راستے میں چارپائی ٹیڑھی دیکھی تو سر میں درد ہو گیا۔ رضائی اوڑھی دیکھا کہ سلانی ٹیڑھی ہے تو سر میں درد ہو گیا۔ ایسے نازک مزاج کو ایسی بیوی ملی کہ ہر وقت کڑوی کڑوی باتیں سنارہی ہے اور وہ مسکرا رہے ہیں کہ یہ بیوی اللہ نے میرا درجہ بلند کرنے کے لیے مجھے دی ہے۔



ایک دن ان کا ایک مرید کسی کام سے ان کے گھر گیا، ان کی بیوی کی کڑوی کسلی باتیں سن کر حضرت مظہر جانِ جاناں کے پاس گیا اور رونے لگا کہ آپ نے ایسی کڑوی مزاج والی عورت سے کیوں شادی کی؟ حضرت مظہر جانِ جاناں رحمۃ اللہ علیہ نے فرمایا کہ اس کڑوی مزاج والی بیوی کو برداشت کرنے کے صدقے میں اللہ نے سارے عالم میں میرا ڈنکا پٹو دیا، آج مجھے جو عزت ملی ہے سب اسی کی برکت سے ہے۔

ایک شخص ہزار میل کا سفر طے کر کے حضرت شاہ ابوالحسن خرقانی رحمۃ اللہ علیہ کے گھر پہنچا، تو معلوم ہوا کہ حضرت گھر میں نہیں ہیں۔ اس نے ان کی بیوی سے پوچھا کہ حضرت کہاں ہیں؟ بیوی نے جواب دیا کہ حضرت؟ کون سے حضرت؟ ارے وہ تو بڑے حضرت ہیں، اس کے بعد مزید گستاخی کی کہ تو انہیں کیا جانے؟ رات دن تو میں ساتھ رہتی ہوں۔ بیوی کی باتیں سن کر وہ شخص بہت مایوس ہوا کہ میں تو ان کی بڑی شہرت سن کر آیا تھا، لیکن محلہ والوں نے اسے تسلی دی کہ ان کی بیوی بڑی بد مزاج ہے، ہر وقت کڑوی کسلی باتیں کرتی ہے، اس کے چکر میں نہ آنا، حضرت تو بہت بڑے ولی اللہ ہیں۔ جاؤ! اس وقت جنگل میں ملیں گے۔ وہ شخص جنگل کی طرف گیا تو دیکھا کہ شیخ ابوالحسن خرقانی رحمۃ اللہ علیہ شیر پر بیٹھے آرہے ہیں، شیر کی پیٹھ پر لکڑی کا گٹھالدا ہوا ہے اور ان کے ہاتھ میں سانپ کا کوڑا ہے۔ اگر یہ واقعہ کسی ڈائجسٹ میں ہوتا تو میں اسے ہرگز پیش نہ کرتا، لیکن جلال الدین رومی جیسے محبوب الاولیاء اور محبوب العلماء و المشائخ نے مثنوی میں اس قصے کو لکھا ہے کہ وہ شیر پر بیٹھے چلے آرہے ہیں، اس شخص کو دیکھتے ہی سمجھ گئے کہ میری بیوی سے مل کر آرہا ہے۔ انہوں نے تسلی دیتے ہوئے کہا کہ غم مت کرو، اللہ نے بیوی کی کڑوی کسلی باتیں برداشت کرنے کی برکت سے مجھے یہ کرامت دی ہے کہ میں شیر کی سواری کر رہا ہوں۔

گر نہ صبر م می کشیدے بارِ زن

کے کشیدے شیرِ نر بیگارِ من

اگر میں اپنی بیوی کی تکلیفوں کو برداشت نہ کرتا تو یہ شیرِ نر میری بیگاری نہ اٹھاتا۔ یہ شیر میرا مز دور جو بنا ہوا ہے، مجھے یہ کرامت اللہ نے بیوی کی باتوں پر صبر کرنے کی برکت سے دی ہے۔



آج جس کو دیکھو بیویوں سے بُرا سلوک کر رہا ہے، بظاہر صوفی بنا ہوا ہے، لمبی داڑھی، ہاتھ میں تسبیح، لیکن بیویاں بے چاری مظلوم ہیں۔ کہتی ہیں کہ گھر آتے ہی ڈانٹ ڈپٹ شروع کر دیتے ہیں، کوئی وظیفہ بتائیے۔ چلو وظیفہ بھی بتا دیتا ہوں، لگے ہاتھوں یہ کام بھی ہو جائے، آپ اپنی بیویوں کو سکھا دیجیے کہ تم یہ وظیفہ پڑھا کرو، میں تم پر نرم رہوں گا اور خود بھی پڑھا کریں کہ اللہ اس کی برکت سے مجھے بیوی کی محبت نصیب فرمادے۔ اگر کوئی مسجد کا امام ہے اور کمیٹی والے اسے ستاتے ہیں یا افسر ہے اور ماتحت مخالفت کرتے ہیں یا کسی مرید کا شیخ ناراض ہو گیا ہو یا کوئی شاگرد ہو اس کا استاد ناراض ہو گیا ہو یا بیٹا ہو اور باپ ناراض ہو گیا ہو یا بیوی بچے قابو میں نہیں آ رہے ہوں، سب کے لیے یہ وظیفہ بتاتا ہوں، اس کی برکت سے ان شاء اللہ سب مہربان ہو جائیں گے۔ ہر نماز کے بعد سات مرتبہ یہ وظیفہ پڑھ لیجیے **يَا قُدُّوسُ يَا غَفُورُ** اور اللہ تعالیٰ سے دعا کریں کہ یا اللہ! اپنے ان چار ناموں کی برکت سے میری بیوی کو، میرے بچوں کو، میرے نوکروں کو، میرے استاد و شیخ کو مجھ پر مہربان کر دے۔ اور اگر آپ کے مزاج میں غصہ ہو تو اللہ کے ان چار ناموں کو سات مرتبہ پانی پر دم کر کے پی لو اور بیوی بچوں کو بھی پلا دو، ان شاء اللہ سارا گھر جنت کا نمونہ بن جائے گا، لڑائی جھگڑے غصہ کی بیماری سب ختم ہو جائے گی۔ میں اپنے شیخ شاہ ابراہیم صاحب دامت برکاتہم کو جب خط لکھتا ہوں تو تین مرتبہ یہ وظیفہ پڑھ کر خط پر دم کرتا ہوں کہ میرے ہر لفظ سے حضرت کو محبت معلوم ہو، کسی لفظ، کسی غلطی سے تنگ نہ ہو اور حضرت کے سامنے بھی دل دل میں پڑھتا رہتا ہوں، تاکہ شیخ مجھ پر مہربان ہو۔ اللہ والوں کی محبت لینا معمولی بات ہے؟ بعض لوگ اس پر بہت ہنستے ہیں کہ اچھا! حضرت کا بتایا ہوا وظیفہ آپ حضرت ہی پر استعمال کر رہے ہیں؟ میں نے کہا: کیا میں کوئی گناہ کر رہا ہوں؟ اپنے شیخ کو اپنے اوپر مہربان کرنے کا وظیفہ پڑھ رہا ہوں۔ بتاؤ! یہ عبادت ہے یا نہیں؟

## ولی اللہ بننے کا طریقہ

تو میں کہہ رہا تھا کہ حکیم الامت رحمۃ اللہ علیہ نے فرمایا کہ شیطان صوفیوں کو ہمیشہ نظر کی بیماری میں مبتلا کر کے برباد کرتا ہے، حسین لڑکوں سے یا حسین لڑکیوں سے، ان دو چیزوں نے بہت سے لوگوں کو خدا تک پہنچنے کے راستے ہی میں برباد کر دیا، چوں کہ یہ مجمع



سائلین کا ہے، صوفیوں کا ہے، اکثر لوگ بزرگوں سے بیعت بھی ہیں، اس لیے اس مجمع میں یہ بات پیش کر رہا ہوں۔

میرے پیارے دوستو اور عزیزو اور محترم بزرگو! بعض لوگ اس مجمع میں عمر میں مجھ سے بھی بڑے بیٹھے ہوئے ہیں، اس لیے ہم محض عزیزو اور دوستو نہیں کہہ سکتے، یہاں بڑی عمر کے لوگ بھی موجود ہیں، ان کو بزرگو کہتا ہوں کہ اگر خدا تک پہنچنا ہے تو نظر کی حفاظت، قلب کی حفاظت اور جسم کی حفاظت، ان تین چیزوں کی حفاظت کریں، جن کو یہ تین عبادتیں نصیب ہو گئیں وہ ولی اللہ ہو جائے گا۔ سب سے پہلے نظر بچاؤ، پھر دل میں گندے خیالات نہ آنے دو، بعض لوگ نظر تو ہٹا لیتے ہیں مگر دل کی آنکھ سے دیکھتے رہتے ہیں، یعنی اس حسین کا خیال کر کے دل میں حرام مزہ لیتے ہیں، تو نظر بھی بچاؤ، دل بھی بچاؤ اور جسم بھی حسینوں کے پاس مت لے جاؤ۔ یہ تین چیزیں ہو گئیں، نظر، قلب اور قالب، جو ان تین چیزوں کی حفاظت کر لے تو اگر وہ صرف فرض، واجب اور سنت مؤکدہ ہی ادا کر لے تو ان شاء اللہ ولی اللہ ہو جائے گا۔ ولی اللہ وظیفوں سے نہیں بنا جاتا، گناہوں کے چھوڑنے سے آدمی ولی اللہ بنتا ہے۔ میرے شیخ شاہ عبدالغنی صاحب رحمۃ اللہ علیہ یہ آیت پڑھا کرتے تھے:

**إِنْ أَوْلِيَاؤَهُ إِلَّا الْمُتَّقُونَ**

اللہ کا کوئی ولی نہیں مگر وہ جو تقویٰ سے رہتا ہے، اللہ کا غضب اپنے اوپر حلال نہیں کرتا ہے۔ خدا کے غضب کے ساتھ ولایت کا تصور کیے ہوئے ہو! بزرگی کا خیال لگائے ہوئے ہو اور نظر نہیں بچاتے ہو۔ بد نظری احمقانہ بیماری ہے۔ آپ بتائیں کچھ دن کے بعد صورت بگڑ جاتی ہے یا نہیں؟ تو ایسے بگڑنے والے پر کیوں مرتے ہو؟ دو چار سال میں شکل بدل جاتی ہے یا نہیں؟ جغرافیہ بدل جاتا ہے یا نہیں؟

## عشق مجازی کی بربادیاں

جب حسینوں کا جغرافیہ بدل جاتا ہے تو عاشقوں کی تاریخ بھی بدل جاتی ہے۔ پہلے جن



کے حسن کے قصیدے پڑھتے تھے، شکل کا جغرافیہ بدل جانے کے بعد ان معشوقوں کو دیکھتے بھی نہیں۔ جغرافیہ بدلنے پر میرا ایک شعر ہے۔

ادھر جغرافیہ بدلا ادھر تاریخ بھی بدلی  
نہ ان کی ہسٹری باقی نہ میری ہسٹری باقی

جن حسینوں پر ایمان تباہ کرتے ہو ایک دن اپنی رسوائیوں اور برباد شدہ زندگی پر خون کے آنسو روؤ گے تو بھی تلافی نہیں ہو سکے گی، اتنی زندگی جو ضائع کر دی، اتنے دن میں اللہ کا کتنا راستہ طے ہو جاتا، تم اللہ کا نام لے کر کہاں سے کہاں پہنچ جاتے، لیکن بد نظری کے باعث کولہو کے نیل بنے ہوئے ہیں، جہاں سے چلے تھے وہیں کے وہیں کھڑے ہیں۔ دنیا کے معشوقوں کے فانی حسن پر میرے اشعار ہیں۔

کمر جھک کے مثل کمائی ہوئی

کوئی نانا ہوا کوئی نانی ہوئی

ان کے بالوں پہ غالب سفیدی ہوئی

کوئی دادا ہوا کوئی دادی ہوئی

اگر لڑکوں پر مرے تو وہ ایک دن نانا ابا بن جائیں گے اور لڑکیوں پر مرے تو وہ نانی اماں بن جائیں گی، کمر جھک جائے گی، سیاہ بال سفید ہو جائیں گے۔ میری ایک کتاب ہے ”روح کی بیماریاں اور ان کا علاج“ جو اس کو پڑھ کر اس پر عمل کرے گا تو اس کے ایمان پر ڈاکہ نہیں پڑ سکتا ان شاء اللہ۔ میں نے اپنی زندگی میں عشق مجازی کے ہاتھوں بہت سے عاشقوں کو برباد ہوتے دیکھا ہے، بڑی عبرت کی بات ہے، حسینوں کے سیاہ بالوں پر جب سفیدی غالب ہونے لگی، معشوق صاحب کی داڑھی کچھڑی ہو گئی، کچھ بال سفید کچھ بال سیاہ ہو گئے تو اس معشوق سے بھاگے، لیکن کب تک بھاگتے رہو گے؟ قبر میں اترنے کے بعد آنکھیں کھلیں گی، لیکن مرنے کے بعد آنکھیں کھلیں تو کیا فائدہ؟ اب تو عمل کا وقت ختم ہو گیا۔ جب بال کچھڑی یعنی سفید اور کالے ہو جائیں گے اس وقت کا میرا شعر سن لیں۔



ان کے چہرے پہ کھچڑی داڑھی کا  
ایک دن تم تماشا دیکھو گے  
میر اس دن جنازہ اُلفت کا  
اپنے ہاتھوں سے دفن کر دو گے

## مجددِ ملت حضرت تھانوی رحمۃ اللہ علیہ کا تقویٰ

واللہ! کہتا ہوں کہ کتنے صوفیوں کو حسن کے چکر نے غارت کر دیا۔ حکیم الامت کے بھتیجے مولانا شبیر علی نے ایک طالب علم کو حضرت کے پاس کسی کام سے بھیجا، حضرت اس وقت تنہا بیٹھے باوضو بیان القرآن لکھ رہے تھے، فوراً نیچے اتر آئے، اس لڑکے کے ساتھ ایک لمحہ بھی خلوت نہیں کی اور مولوی شبیر علی صاحب سے فرمایا کہ میری تنہائیوں میں بے داڑھی مونچھ کے لڑکوں کو مت بھیجا کرو اور پھر فرمایا کہ جو مجھ کو حکیم الامت سمجھتے ہیں اس واقعے سے سبق لیں۔

## نفس پر کبھی بھروسہ نہ کریں

اپنے ایمان پر بھروسہ کرنے والوں کا حشر میں دیکھ چکا ہوں، جنہوں نے اپنے تقویٰ، اپنی سفید داڑھی اور اپنی آہ وزاری پر بھروسہ کیا اور نفس کو ڈھیل دے دی ان کا ایمان خطرے میں پڑ گیا۔ دعاؤں میں بعض لوگ بہت روتے ہیں، لیکن رونے کے بعد منہ کالا کر لیتے ہیں، اس لیے مولانا رومی رحمۃ اللہ علیہ فرماتے ہیں۔

گر بگرید ورنہ بنالد زار زار

ایں نہ خواہد شد مسلمان ہوش دار

اگر تمہارا نفس بہت روئے زار زار نالہ کرے تو یاد رکھو! نفس کبھی مسلمان نہیں ہوگا، یاد رکھو یہ نفس دشمن ہے۔

نفس فرعون است ہیں سیرش مکن

نفس کا مزاج فرعون جیسا ہے، اگر تم نے اس کو گناہوں کا مزہ چکھایا تو تمہیں اور گناہ گار بنائے



گا اور تمہاری رفتارِ معصیت کو تیز کر دے گا۔ ایسے لوگ بھی نظر آئے کہ سجدے میں روئے اور رونے کے بعد منہ کالا کیا، کیوں کہ رونے کے بعد گناہوں سے بے فکری ہو گئی اور سمجھے کہ ہم فرشتہ ہو گئے۔ اس لیے نفس صرف رونے سے قابو میں نہیں آتا، محض عبادتوں اور مجاہدوں سے بھی قابو میں نہیں آتا۔ جب تک کسی مرشدِ کامل کا دامن مضبوطی سے نہیں پکڑو گے نفس قابو میں نہیں آئے گا۔ اسی کو مولانا رومی فرماتے ہیں۔

ہیچ نکشد نفس را جز ظلّ پیر

دامن آں نفس کشِ ساخت گیر

یعنی شیخِ کامل کے سایہٴ تربیت کے بغیر نفس نہیں مٹ سکتا، لہذا کسی مرشدِ کامل کا دامن مضبوطی سے پکڑ لو اور دل و جان سے اس سے محبت کرو۔ جتنا زیادہ تعلق شیخ سے ہو گا اتنا ہی زیادہ فیض ہو گا۔

## خواجہ صاحب کی فنائیت

خواجہ عزیز الحسن مجذوب رحمۃ اللہ علیہ حضرت تھانوی رحمۃ اللہ علیہ کے عاشق مریدوں میں سے تھے۔ عاشق اپنے معشوق سے زیادہ بولنا چاہتا ہے، خواجہ صاحب محبت کی وجہ سے حضرت تھانوی سے بہت زیادہ بات کرتے تھے۔ ایک بار حضرت نے فرمایا کہ خواجہ صاحب! آپ بہت زیادہ باتیں کرتے ہیں، چالیس دن تک بات بند کیجیے اور خانقاہ سے باہر نکل جائیے۔ خواجہ صاحب خانقاہ سے نکل گئے، فٹ پاتھ پر بستر لگا دیا، اب خانقاہ کے باہر فٹ پاتھ پر ڈپٹی کلکٹر کا بستر لگا ہوا ہے۔ خواجہ صاحب نے پرچے پر ایک شعر لکھا اور حضرت کو بھجوا دیا۔

اُدھر وہ درنہ کھولیں گے اِدھر میں درنہ چھوڑوں گا

حکومت اپنی اپنی ہے کہیں اُن کی کہیں میری

خانقاہ میں آپ کی حکومت ہے، آپ ہمیں وہاں سے بھگا سکتے ہیں، بھگانے کی حکومت آپ کی ہے، نہ بھگانے کی حکومت ہماری ہے۔ عاشقی اس کو کہتے ہیں۔ آج کل کیا پیری مریدی ہے؟ کسی کو ڈانٹ لگا دی تو کہتے ہیں کہ ارے! ہمیں بہت سے اللہ والے مل جائیں گے، خالی آپ ہی اللہ والے





ہیں؟ جائیے! میں نہیں مانتا آپ کو۔ ایسے مرید بھی ملتے ہیں۔ یہ مرید ہیں کہ ایک ڈانٹ میں بھاگ گئے؟ اور ایک خواجہ صاحب تھے کہ شیخ نے خانقاہ سے نکال دیا تو خانقاہ کے باہر بستر لگا کر بیٹھ گئے۔ آہ! خواجہ عزیز الحسن مجذوب رحمۃ اللہ علیہ کی قبر کو اللہ نور سے بھر دے۔ خواجہ صاحب نے اپنے شیخ کے ہاتھوں فنا ہونے کا، اپنے نفس کو مٹانے کا حق ادا کر دیا۔ فرماتے ہیں۔

نہیں کچھ اور خواہش آپ کے در پر میں لایا ہوں

مٹا دیجیے مٹا دیجیے میں مٹنے ہی کو آیا ہوں

شیخ کے ناز اٹھانے کی برکت سے خواجہ صاحب کہاں سے کہاں پہنچ گئے کہ علماء کے شیخ ہوئے، حالانکہ انگریزی داں تھے، مسٹر تھے، لیکن مسٹر نے جب اپنی ٹرس کی تولی اللہ بن گئے، صاحب نسبت ہو گئے۔ مولانا ابرار الحق صاحب دامت برکاتہم جیسے بڑے عالم کے شیخ ہوئے۔ یہ ملتا ہے اہل اللہ کی صحبت سے۔ جب خواجہ صاحب کو حکیم الامت کی صحبت کی برکت سے نسبت عطا ہو گئی اور اللہ کے ولی بن گئے تو حکیم الامت سے عرض کیا۔

تو نے مجھ کو کیا سے کیا شوق فراواں کر دیا

پہلے جاں پھر جانِ جاں پھر جانِ جانوں کر دیا

## علامتِ ولایت

ایک بار خواجہ صاحب نے حضرت حکیم الامت تھانوی رحمۃ اللہ علیہ سے پوچھا کہ حضرت! جب اللہ تعالیٰ کسی کو اپنی نسبت عطا کرتے ہیں، ولی اللہ بنا لیتے ہیں، دل میں آجاتے ہیں تو کیا اس کو پتا چل جاتا ہے کہ آج میں صاحب نسبت ہو گیا، آج میرے دل میں خدا آ گیا؟ حکیم الامت نے جواب دیا کہ جی ہاں! جب اللہ تعالیٰ نسبت عطا کرتا ہے تو پتا چل جاتا ہے۔ عرض کیا کیسے پتا چلتا ہے؟ فرمایا کہ جب آپ بالغ ہوئے تھے تو کیا آپ کو پتا نہیں چلا تھا کہ میں بالغ ہو گیا ہوں یا دوستوں سے پوچھا تھا کہ بتانا یا روہم بالغ ہوئے ہیں یا نہیں؟ جب جسم بالغ ہو جاتا ہے تو رگ رگ میں نئی جان آ جاتی ہے، عالم شباب طاری ہو جاتا ہے اور جب روح بالغ ہوتی ہے، اللہ تک پہنچ جاتی ہے تو روح میں ایک نئی شان آ جاتی ہے۔



یہ کون آیا کہ دھیمی پڑ گئی لو شمع محفل کی  
پتنگوں کے عوض اڑنے لگیں چنگاریاں دل کی

جب خدا دل میں آتا ہے یعنی اپنی تجلیاتِ خاصہ سے مستحلیٰ ہوتا ہے تو دنیا نگاہوں سے گر جاتی ہے، چاند اور سورج نگاہوں سے گر جاتے ہیں، بادشاہوں کے تخت و تاج نگاہوں سے گر جاتے ہیں، مال داروں کی مال و دولت نگاہوں سے گر جاتی ہے۔ اسی مضمون کو خواجہ صاحب نے اس شعر میں بیان کیا ہے۔

یہ کون آیا کہ دھیمی پڑ گئی لو شمع محفل کی  
پتنگوں کے عوض اڑنے لگیں چنگاریاں دل کی

میرے مرشد اڈل حضرت مولانا شاہ عبدالغنی صاحب رحمۃ اللہ علیہ اس شعر کو پڑھ کر بہت روتے تھے اور کہتے تھے کہ یہ نسبت عطا ہونے کی علامت ہے کہ دنیا اس کی نگاہوں سے گر جاتی ہے، اور شاہ عبدالغنی صاحب ایک دوسرا شعر بھی فرماتے تھے کہ جب خدا اپنی نسبت عطا کرتا ہے تو کیا ہوتا ہے۔

بس ایک بجلی سی پہلے کون دی پھر اس کے آگے خبر نہیں ہے  
مگر جو پہلو کو دیکھتا ہوں تو دل نہیں ہے جگر نہیں ہے

جب اللہ دل میں آتا ہے تو اپنا دل بھی نہیں معلوم ہوتا کہ کہاں ہے۔

نہ دل ماند نہ من مانم نہ عالم

اگر فردا بدیں خوبی در آئی

جب سارا عالم نگاہوں سے گر جائے تو اپنا کیا ہوش رہے گا۔ خواجہ صاحب نے کیا بیارا شعر فرمایا۔

حال میں اپنے مست ہوں غیر کا ہوش ہی نہیں

رہتا ہوں میں جہاں میں یوں جیسے یہاں کوئی نہیں

خدا کے عاشقوں کا عالم

خدا کا ہر عاشق اپنی دنیا الگ بناتا ہے، اس کے آسمان و زمین الگ ہوتے ہیں، اس کے



چاند و سورج الگ ہوتے ہیں۔ میں نے اللہ آباد میں ایک بہت بڑے بزرگ مولانا شاہ محمد احمد صاحب رحمۃ اللہ علیہ سے عرض کیا کہ حضرت اللہ کا ہر عاشق ایک الگ دنیا بناتا ہے، اس کا عالم الگ ہوتا ہے اور پھر اپنا ایک مصرع عرض کیا جو اسی وقت موزوں ہوا تھا کہ۔

اپنا عالم الگ بناتا ہے

حضرت نے فرمایا کہ اس پر میرا ایک مصرع لگا دو۔

عشق میں جان جو گنواتا ہے

اپنا عالم الگ بناتا ہے

## زندگی ایک ہی دفعہ ملی ہے

لیکن اس ظالم سے کیا جان دینے کی توقع ہو جسے مرنے والوں سے فرصت نہیں؟ جو پیشاب اور پاخانے کے مقامات میں گھسنے کے لیے پاگلوں کی طرح بے چین ہے۔ واللہ! میں روتے روتے مر بھی جاؤں تب بھی میری آہ کا حق ادا نہیں ہو سکتا۔ بہت ہی بد بختی کی بات ہے، ایک ہی دفعہ تو زندگی ملی ہے، کب تک ان مردوں پر مرتے رہو گے، اللہ پر کب مرو گے؟ آپ حضرات سے پوچھتا ہوں کہ اگر یہ زندگی ان حسینوں پر ختم ہو گئی، تو کیا آپ امید رکھتے ہیں کہ مرنے کے بعد اللہ آپ کو دوبارہ زندگی دے کر دنیا میں بھیجے گا کہ اچھا اس دفعہ تو تم بتوں پر مرے، جاؤ! اب مجھ پر مر کے آنا۔ کیا ایسا ہو سکتا ہے؟ یہ حسین آپ کے کچھ کام نہیں آئیں گے۔ اگر خدا فاج لگ کر ادا دے، بلڈ کینسر پیدا کر دے، گردے بے کار کر دے تو یہ حسین جن کو دیکھ دیکھ کر لوگ پاگل ہو رہے ہیں کیا ہاسپٹل میں جا کر خیریت پوچھیں گے؟

## اللہ تعالیٰ سے کیسی محبت کریں؟

کاش! ہمیں اپنے اللہ سے ایسا عشق ہو جائے جس طرح چھوٹا بچہ اپنی ماں کے بغیر بے چین ہو جاتا ہے۔ حج کے زمانے میں ایک بچہ بیت اللہ میں اپنی ماں سے مچھڑ گیا اور چلا چلا کر رونے لگا، ساری دنیا کی ماؤں نے اس کو گود میں لیا، ان میں گوری اور سرخ سفید ماںیں بھی تھیں جو صاف ستھرے قیمتی کپڑے پہنے ہوئے تھیں، لیکن بچہ کسی سے چپ نہیں ہوا، چلا تارہا،



یہاں تک کہ اس کی اصلی ماں آگئی جو کالی بھی تھی اور اس کے کپڑے بھی میلے تھے، جب اس نے گود میں لیا تو بچہ خاموش ہو گیا اور فوراً سو گیا، کیوں کہ اصلی ماں کے پاس پہنچ گیا تھا، دوسری ماؤں کے پاس اس کی بے چینی دور نہیں ہوئی۔ اے خدا! ہم سب کو اپنی ایسی محبت دے دے کہ آپ کے بغیر ہمارا چین چھن جائے اور آپ کی یاد ہی سے چین ملے کیوں کہ اللہ کی یاد ہی میں چین ملتا ہے اور بتوں کے عشق میں نیندیں حرام ہو جاتی ہیں۔ ویلیم فائیو کھاؤ گے پھر بھی نیند نہیں آئے گی، دل بے چین رہے گا۔ عرق بید مشک پیتے رہو گے پھر بھی چین نہ پاؤ گے اور اللہ تعالیٰ نے اپنی یاد میں ہمارے دل کے اطمینان کا وعدہ فرمایا ہے، ہم اللہ کو چھوڑ کر کہاں چین تلاش کر رہے ہیں؟ جیسے وہ بچہ جب اپنی ماں کو پا گیا تو روتے روتے سو گیا، ایسے ہی جب بندہ تسبیح اٹھاتا ہے، اللہ کا نام لیتا ہے تو اسے نیند آ جاتی ہے۔ مولانا گنگوہی رحمۃ اللہ علیہ کو ایک ذکر نے خط لکھا کہ حضرت جب میں اللہ اللہ کرتا ہوں تو نیند آ جاتی ہے۔ فرمایا: فوراً سر کے نیچے تکیہ رکھ کر سو جاؤ، پھر مولانا گنگوہی رحمۃ اللہ علیہ نے حدیث نقل کی: **لَيْسَ فِي النَّوْمِ تَفْرِيطٌ** نیند میں کمی مت کرنا، جب نیند پوری ہو جائے تو اٹھ کر ذکر پورا کر لو۔ جب بندہ اللہ اللہ کرتا ہے تو کیسی پُر سکون نیند آتی ہے، اس پر میرا ایک شعر ہے۔

آتی نہیں تھی نیند مجھے اضطراب سے

ان کے کرم نے گود میں لے کر سلا دیا

## بے لذت ذکر سے بھی نسبت عطا ہو جاتی ہے

سالکین حضرات کی خدمت میں دو باتیں عرض کرتا ہوں، آپ کو اپنے بزرگوں کی بات سناؤں گا، اختر کوئی چیز نہیں مگر اپنے اکابر کی بات پیش کرتا ہے۔ ایک شخص نے حاجی امداد اللہ صاحب رحمۃ اللہ علیہ کو خط لکھا کہ آج کل مجھ کو ذکر میں مزہ نہیں آرہا ہے اور کوئی فائدہ بھی محسوس نہیں ہو رہا ہے۔ حاجی صاحب رحمۃ اللہ علیہ نے اسے لکھا کہ ظالم! اتنے بڑے مالک کا نام لیتا ہے پھر بھی کہتا ہے کہ کوئی فائدہ نہیں ہوا! کیا یہ کم فائدے کی بات ہے کہ اتنے



بڑے مالک کا نام لینے کی توفیق مل گئی؟ بزرگوں نے فرمایا ہے کہ مزہ آئے نہ آئے ذکر پورا کرو۔ حکیم الامت کا جملہ نقل کرتا ہوں کہ جس سالک کو، اللہ اللہ کرنے والے کو ذکر میں کچھ مزہ نہ آئے، مگر ذکر کرتا رہے، تو بے لذت ذکر سے بھی اس کو نسبت مع اللہ عطا ہو جاتی ہے اور قلب کو صحت نصیب ہو جاتی ہے یعنی بیمار دل چنگا بھلا ہو جاتا ہے، تندرست ہو جاتا ہے، چاہے مزہ آیا ہو یا نہ آیا ہو۔ مزہ آیا تو آپ نے اللہ کا نام لیا اور مزہ نہ آیا تو اللہ کا نام لینا چھوڑ دیا، تو بتائیے! آپ مزے کے غلام ہیں یا اللہ کے؟ عبد اللطف ہیں یا عبد اللطیف ہیں؟ یہ شیطان کی بہت خطرناک سازش ہے، وہ پٹی پڑھاتا ہے کہ ذکر میں مزہ نہیں آ رہا ہے لہذا ذکر چھوڑ دو، لیکن آپ اس کے کہنے میں نہ آئیں۔ ہمارے بزرگوں نے ہمیں جتنا ذکر بتایا ہے اس میں نافرمانی مت کرو، جو نافرمانی کرتا ہے فاقہ کرتا ہے۔ ذکر کا نافعہ روح کا فاقہ ہے۔ اگر بیمار ہو تو آدھا ہی پڑھ لو، ورنہ جتنی ہمت ہو اتنا کر لو اور نفس سے کہہ دو کہ اگر آج تو نے ذکر نہیں کیا تو تجھے فاقہ کراؤں گا۔ روٹی نہیں چھوڑی تو روٹی دینے والے کا نام کیسے چھوڑوں؟

## ذکر میں اعتدال ضروری ہے

اللہ کا نام تو ایسا ہے کہ ہر وقت لیتے رہو، مگر اس زمانے میں چوں کہ اعصاب کمزور ہو گئے، لہذا اتنا زیادہ ذکر بھی مت کرو کہ پاگل ہو جاؤ، اپنے شیخ سے مشورہ کرتے رہو۔ ایک صاحب کی اسی سال عمر تھی، انہوں نے ہر وقت ذکر کرنا شروع کر دیا، رات بھر جاگتے تھے، صرف دو تین گھنٹے سوتے تھے، نتیجہ یہ نکلا کہ بلڈ پریشر ہائی ہو گیا، چکر آنے لگے۔ حضرت مولانا خیر محمد صاحب رحمۃ اللہ علیہ سے اصلاحی تعلق تھا، ان کے انتقال کے بعد اختر سے رجوع ہوئے۔ میں نے کہا آپ ذکر ملتوی کر دیں اور خوب سوئیں، کم از کم چھ گھنٹے نیند ضرور پوری کریں ورنہ آپ اور زیادہ بیمار ہو جائیں گے، اگر شیخ کی بات مانتے ہیں تو مجھ سے تعلق رکھیں ورنہ دوسرا پیر تلاش کر لیں۔ کہنے لگے آپ کی ہر بات مانوں گا۔ میں نے کہا آپ عشاء کے فرض کے بعد دو سنت پڑھ کر وتر سے پہلے دو رکعت نفل پڑھ لیں، ان شاء اللہ قیامت کے دن تہجد گزاروں میں اٹھائے جائیں گے۔ اگر وتر سے پہلے دو رکعت پڑھنا بھول گئے تو وتر کے بعد بھی پڑھ سکتے ہیں، لیکن افضل یہی ہے کہ وتر سے پہلے پڑھ لیں، ان دو رکعات میں نماز تو بہ



کی نیت، نمازِ حاجت کی نیت اور نمازِ تہجد کی نیت یعنی صلوٰۃ التوبہ، صلوٰۃ الحاجت اور صلوٰۃ التہجد تینوں نیت کر سکتے ہیں، نماز پڑھ کر اللہ سے معافی مانگ لیں یہ صلوٰۃ التوبہ ہوگئی، صلوٰۃ الحاجت یہ کہ اپنی حاجت اللہ کے سامنے پیش کریں کہ اے اللہ! ہماری سب سے بڑی حاجت یہ ہے کہ آپ ہمیں مل جائیں۔ ہم آپ سے دور ہو کر یتیم بنے ہوئے ہیں اور دعا کر لیجئے کہ اے خدا! میری یہی دو رکعت تہجد بنا دیجئے۔ امداد الفتاویٰ میں حکیم الامت رحمۃ اللہ علیہ نے بحوالہ شامی لکھا ہے کہ جو دو چار یا چھ رکعات جتنی بھی توفیق ہو وتر سے پہلے پڑھ لے گا قیامت کے دن تہجد گزار اٹھایا جائے گا اور علامہ شامی نے فتاویٰ شامی میں اس کی باقاعدہ دلیل دی ہے جو فقہ کی بہت بڑی کتاب ہے۔

تو میں نے ان صاحب سے کہا کہ ہر وقت ذکر کرنے سے آپ کے دماغ میں خشکی بڑھ گئی ہے، لہذا کچھ عرصے کے لیے ذکر ملتوی کر دیں، بس فرض، واجب اور سنتِ مؤکدہ کا اہتمام کریں اور عشاء کی نماز میں جو شخص چار فرض، دو سنت اور تین وتر پڑھ لے تو وہ بھی پاس ہو جائے گا، کیوں کہ ضروری عبادت یہی ہے، اور کالج کے بعض لڑکے عشاء کی سترہ رکعات سن کر نماز ہی چھوڑ دیتے ہیں۔ بس آپ وتر سے پہلے صرف دو رکعات تہجد کی نیت سے پڑھ لیں۔ ایک ہفتہ کے بعد کہنے لگے کہ میرا بلڈ پریشر نارمل ہو گیا اور چکر جو آرہے تھے وہ بھی ٹھیک ہو گئے، میں بالکل صحت مند ہو گیا ہوں اور قلب پہلے سے زیادہ اللہ کے قریب معلوم ہو رہا ہے۔ جیسے کوئی باپ اپنے بچے سے اتنی زیادہ خدمت نہیں لیتا کہ بچے کو چکر آجائیں، اس کا بلڈ پریشر لو ہو جائے۔ باپ کی رحمت چاہے گی کہ بیٹا میری اتنی خدمت کرے کہ خود بیمار نہ ہو، تو کیا اللہ تعالیٰ **أَرْحَمُ الرَّاحِمِينَ** ہو کر اپنے بندوں سے اتنی عبادت کروائیں گے کہ بندے بیمار ہو جائیں؟ اس لیے زیادہ عبادت سے ان کو بجائے حضوری کے دوری ہو رہی تھی، اسی لیے شیخ کی ضرورت ہے۔ اگر شیخ کا انتقال ہو جائے تو فوراً دوسرا شیخ کر لو اور خط و کتابت کے ذریعے اسے اپنے حالات بتاتے رہو۔

## اصلاح زندہ شیخ سے ہوتی ہے

ایک صاحب نے کہا کہ میں قبر پر جاتا ہوں اور شیخ کا سارا فیض مل جاتا ہے۔ میں



نے کہا تمام اولیاء اللہ کا اس پر اجماع ہے کہ شیخ کے انتقال کے بعد دوسرا شیخ کرنا چاہیے۔ اگر ڈاکٹر کا انتقال ہو جائے، تو کیا ڈاکٹر آپ کو قبر کے اندر سے انجکشن لگائے گا، گلو کو زچہ ڈھائے گا؟ بس روحانی معالج یعنی اللہ والوں کی بھی یہی شان ہے۔ اگر شیخ کا انتقال ہو جائے تو ان کا حق محبت تو ادا کرو، ان کو ایصالِ ثواب کرو، لیکن اپنی اصلاح کے لیے کوئی زندہ شیخ تلاش کرو۔ مولانا رومی رحمۃ اللہ علیہ نے اس مسئلے کو عجیب طریقے سے حل فرمایا کہ اگر کنویں میں کوئی ڈول گر جائے تو آدمی دوسرا ڈول رسی سے باندھ کر کنویں میں گراتا ہے اور اپنے ڈول میں پھنسا کر گرے ہوئے ڈول کو نکال لیتا ہے، اگر اس ڈول کا بھی انتقال ہو جائے یعنی وہ ڈول بھی گر جائے تو گرمی ہوئی ڈولوں کو گرمی ہوئی ڈول نکال سکتی ہے؟ ڈول نکالنے والا کنویں سے باہر ہونا چاہیے، زندہ ہونا چاہیے۔

## اہل اللہ کے روحانی مراتب

اللہ والے باعتبار جسم ہمارے قریب ہیں اور باعتبار روح کے ہم سے دور ہیں اور اللہ سے قریب ہیں، روحانی مرتبے میں وہ اس دنیا سے الگ ہیں۔ مجھے اپنا اردو کا ایک شعر یاد آ گیا جس میں اختر نے اللہ والوں کی شان بیان کی ہے کہ اللہ والے چاہے کاروبار کریں، چاہے تجارت کریں ان کا دل ہر وقت خدائے تعالیٰ کے ساتھ رہتا ہے۔ آپ نے کبھی مچھلیوں کو پانی کے بغیر زندہ دیکھا ہے؟ وہ جہاں ہوتی ہیں ان کے ساتھ پانی ہوتا ہے، شہر کی دوکانوں میں ہوتی ہیں تو شیشے کے اندر پانی میں رہتی ہیں۔ اسی طرح اللہ والے بھی جہاں جاتے ہیں اللہ کے نام اور قرب کا دریا ان کے ساتھ ہوتا ہے، ان کی روح بھی مچھلی جیسی ہوتی ہے، مومن کی روح کا یہی مقام ہونا چاہیے کہ جہاں بھی رہو اللہ کے نام کا دریا ئے قرب ساتھ رکھو ورنہ بغیر اللہ کی یاد کے دل مردہ ہو جائے گا۔ اللہ والے ہر وقت خدا کے ساتھ ہوتے ہیں، دنیا کے مشغلوں میں بھی وہ اللہ سے غافل نہیں ہوتے۔ اسی پر میرا شعر ہے۔

دنیا کے مشغلوں میں بھی یہ با خدا رہے

یہ سب کے ساتھ رہ کے بھی سب سے جدا رہے

اللہ والے جسم کے اعتبار سے ہمارے ساتھ ہیں، مگر اپنی روح کے اعتبار سے ہم سے الگ ہیں،



اللہ کے ساتھ ہیں۔ حاجی امداد اللہ صاحب رحمۃ اللہ علیہ نے حکیم الامت سے فرمایا: مولانا اشرف علی صاحب سن! جب امداد اللہ کسی سے بات بھی کر رہا ہو تو بھی آپ یہ سمجھیے کے میرے قلب سے آپ کے قلب میں نور داخل ہو رہا ہے کیوں کہ امداد اللہ اگرچہ مخلوق کے ساتھ بات کرتا ہے مگر میرا دل اپنے خالق کے ساتھ وابستہ رہتا ہے، میرا دل خدا سے دور نہیں ہوتا۔ اس لیے عرض کرتا ہوں کہ اگر آپ حضرات اللہ کے ولی بننا چاہتے ہیں تو بغیر گناہ چھوڑے ولایت نہیں مل سکتی، ولایت اور گناہ جمع نہیں ہو سکتے، لیکن معصیت سے اجتناب کا یہ مطلب نہیں کہ اس سے گناہ ہی نہ ہو، کبھی کوئی گناہ ہو جائے تو اللہ سے توبہ کر کے رولو، لیکن یہ نہیں کہ گناہ کو غذا ہی بنا لو، اپنا اوڑھنا بچھونا بنا لو، خاص طور پر بد نظری بہت خطرناک مرض ہے، یہ اتنا شدید مرض ہے کہ میں نہیں کہہ سکتا کہ اس سے دل کا کتنا ستیا ناس ہوتا ہے۔ جب سڑک پر چلو ارادہ کر لو کہ ہمیں کسی حسین پر نظر نہیں ڈالنی ہے۔ آپ جب تک نظر بچانے کا ارادہ نہیں کریں گے نظر نہیں بچ سکتی، بعض لوگ عدم قصدِ نظر کرتے ہیں قصدِ عدمِ نظر نہیں کرتے۔ عدم قصدِ نظر کے معنی ہیں کہ دیکھنے کا ارادہ ان کے دل میں نہیں ہے مگر قصدِ عدمِ نظریہ ہے کہ ارادہ کرو کہ کسی کو نہیں دیکھنا ہے۔ جب موٹر پر بیٹھیے، سڑکوں پر جائیے ارادہ کر لیجیے کہ اے اللہ! کسی حسین کو نہیں دیکھنا ہے، شیطان اور نفس جیسے دشمنوں کی وجہ سے میں آپ کا غضب نہیں خرید سکتا۔ اصغر گونڈوی رحمۃ اللہ علیہ نے کتنا عمدہ شعر فرمایا کہ خدا کب ملتا ہے؟ جب دنیا کے چاندوں کو چھوڑو گے تو اللہ کا چاند مل جائے گا۔ کتنا پیارا شعر ہے۔

میں نے لیا ہے داغِ دل کھوکے بہارِ زندگی

ایک گل تر کے واسطے میں نے چمن لٹا دیا

## اللہ کی محبت کا درد کب ملتا ہے؟

اللہ کی محبت کا درد کب ملتا ہے؟ جب دنیا کی فانی بہاروں کو چھوڑ دو، خاص کر جو ناجائز بہار ہے۔ گل تر سے مراد اللہ کی ذات ہے، آسمان کی طرف نظر ہے۔

توڑ ڈالے مہ و خورشید ہزاروں ہم نے

تب کہیں جا کے دکھایا رُخِ زیبا تو نے





ایک پیاسا دریا کے کنارے پیاس سے مر رہا تھا، اس کے اور دریا کے درمیان دیوار حائل تھی، کسی بزرگ سے مشورہ لیا کہ میں دریا تک پہنچنا چاہتا ہوں، بزرگ نے کہا کہ یہ دیوار تیرے اور دریا کے پانی کے درمیان حائل ہے، اس دیوار کو گرا دے، اس نے ایک اینٹ گرائی، وہ دریا میں گری تو جھم کی آواز آئی، یہ مست ہو گیا۔

### از کجائی آید این آوازِ دوست

جو اپنے نفس کو گرا نا شروع کرتا ہے، تو ہر اینٹ کے گرنے سے خدا کا قرب بڑھتا رہتا ہے اور دریائے قرب سے آواز آتی رہتی ہے کہ اللہ قریب ہوتا جا رہا ہے، میں اللہ سے قریب ہوتا جا رہا ہوں۔

نکھرتا آ رہا ہے رنگِ گلشن

خس و خاشاک جلتے جا رہے ہیں

مولانا رومی رحمۃ اللہ علیہ فرماتے ہیں جس دن وہ دیوار گرجائے گی یہ پیاسا دریا میں جھم سے کود جائے گا، خوب پانی پیے گا، خوب نہائے گا، مست ہو جائے گا۔

پستی دیوارِ قربے می شود

فصل او در مانِ وصلے می شود

جب تک ہم نفس کی دیوار نہیں گرائیں گے اللہ نہیں مل سکتا، نفس کے فصل سے اللہ کا وصل ملے گا، یہی ظالم نفس اللہ سے دور کیے ہوئے ہے، مگر جن لوگوں نے نفس کی دم پکڑی ہوئی ہے ان پر روتا ہوں، جنہوں نے نفس کی دم کو ایسا مضبوط پکڑا ہے کہ شیخ رورو کے مرجائے مگر کیا مجال ہے کہ وہ اس کو چھوڑ دیں۔ بس اللہ کی توفیق کا سہارا ہے، خدائے تعالیٰ ہم کو اور آپ سب کو توفیق دے کہ ہم اس نفس دشمن کی دم چھوڑ دیں اور جان کی بازی لگا کر اللہ کو راضی کریں۔ واللہ! قسم کھا کر اپنے بزرگوں کے اقوال کی روشنی میں اعلان کرتا ہوں کہ جس نے حرام خوشیوں کو چھوڑ دیا اللہ تعالیٰ اس کو اپنی محبت کی خوشیاں، اپنے قرب کی خوشیاں اور تعلق مع اللہ کی دولت سے اسے وہ خوشیاں دیتا ہے کہ بادشاہوں کو اس کی خبر نہیں۔ دنیائے رومانک کی فلم دیکھنے والوں، ناچنے گانے والوں کو اس کی خبر نہیں، مال داروں کو اس کی خبر نہیں،

بادشاہوں کو اس لذت کی خبر نہیں۔ حافظ شیرازی رحمۃ اللہ علیہ فرماتے ہیں جب میں اللہ کا نام لے کر مست ہوتا ہوں تو ایران کی سلطنت ”کاؤس“ اور ”کے“ کو ایک جو کے بدلے خریدنے کے لیے تیار نہیں ہوتا۔

## عاشقانہ ذکر کا ثبوت

بیان کے شروع میں جو آیتیں میں نے تلاوت کی تھیں ان کا ترجمہ کرتا ہوں، اللہ تعالیٰ فرماتے ہیں میرا نام لو **وَادْخُرْ اِسْمَ رَبِّكَ** مگر میں تمہارا رب ہوں، میرا نام محبت سے لینا، جیسے ماں باپ کو پالنے کی وجہ سے ان کا نام محبت سے لیتے ہو تو اصلی پالنے والا تو میں ہوں، اگر میں ماں باپ کو روٹی نہ دوں تو تم کو کاٹ کر کھا جائیں۔ کلکتہ میں جب قحط پڑا تھا تو ماں باپ بچوں کو کاٹ کر کھا گئے تھے۔

حکیم الامت مولانا اشرف علی صاحب تھانوی رحمۃ اللہ علیہ فرماتے ہیں کہ **وَادْخُرْ اِسْمَ رَبِّكَ** میں **رَبِّ** کا لفظ نازل فرما کر اللہ نے اپنے ذکر کو عاشقانہ ذکر سے تعبیر فرما دیا کہ ہمارا نام لینا مگر مست ہو کر۔ اپنے پالنے والے رب العالمین کا تصور کرنا کہ اس اللہ کا نام لے رہا ہوں جو میرا پالنے والا ہے، جس نے سورج چاند بنائے ہیں، وہ اللہ کھیتوں میں غلہ اُگاتا ہے تب ہمیں غلہ ملتا ہے، غلہ نوٹوں سے نہیں ملتا۔ اگر اللہ غلہ پیدا نہ کرے تو نوٹ کیا کرے گا؟ **وَتَبَشَّرْ اِلَيْهِ تَبَتُّيلاً** خدا کی طرف بالکل رجوع ہو جاؤ، دل کے اعتبار سے غیر اللہ سے کٹ کر اللہ سے جڑ جاؤ، جسم شہر میں رہے، کاروبار میں رہے، مگر دل میں یار رہے۔ **تَبَتُّيلاً** کہتے ہیں کہ خدا کے تعلق کو اپنے اوپر غالب کر دو، غیر اللہ کے تعلق کو مغلوب کر دو، جس دن خدا کا تعلق ہم پر غالب ہو گیا تو سارے زمانے پر ہم غالب ہو جائیں گے۔ جگر مراد آبادی شاعر صاحب نسبت بزرگ ہو کر دنیا سے گئے، حکیم الامت کے ہاتھوں پر توبہ کی، شراب چھوڑ دی اور ایک مٹھی داڑھی بھی رکھی، جب داڑھی ایک مٹھی رکھ لی تب اس ظالم نے کیا پیار اشعر کہا۔

چلو دیکھ آئیں تماشا جگر کا

سنا ہے وہ کافر مسلمان ہوگا



اور جگر صاحب فرماتے ہیں۔

میرا کمالِ عشق بس اتنا ہے اے جگر

وہ مجھ پہ چھا گئے میں زمانے پہ چھا گیا

جب تعلق مع اللہ غالب ہو جائے گا تو ہم زمانے پر غالب ہو جائیں گے، پھر دنیا بھر کی گمراہ کن ایجنسیاں ہمیں مغلوب نہیں کر سکیں گی۔ کہیں مرنے والوں پر مرنے والے بھی زمانے پر چھا سکتے ہیں؟ جس وقت کوئی بد نظری کرتا ہے اس وقت اس کی شکل دیکھو، شیطان کی سی معلوم ہوتی ہے، اس کی شکل پر لعنتیں برستی ہیں۔ حدیث میں آتا ہے کہ جو بد نظری میں مبتلا ہوتا ہے اللہ اس پر لعنت برساتا ہے، اگر آپ اس کی شکل کو دیکھیں گے تو بے وقوف اور انٹرنیشنل آلو معلوم ہو گا۔ جس چہرے پر خدا کی لعنت بر سے گی بھلا اس چہرے پر چمک دک رہے گی؟

## قرآن پاک سے ذکر اسم ذات کا ثبوت

تو علامہ قاضی ثناء اللہ پانی پتی رحمۃ اللہ علیہ فرماتے ہیں کہ **وَإِذْ كَرِهَ اللَّهُ لِسْمِ رَبِّكَ** میں اپنے رب کا نام لیجیے۔ کیا اس میں اسم ذات کا ذکر موجود نہیں ہے؟ کیا تصوف کا یہ مسئلہ قرآن پاک سے ثابت نہیں؟ **وَإِذْ كَرِهَ اللَّهُ لِسْمِ رَبِّكَ** اپنے رب کا نام لیجیے، اسم کے معنی ہیں نام یعنی اللہ کا نام لینا، چنانچہ **اللَّهُ** کرنا سی آیت سے ثابت ہے۔ حکیم الامت تھانوی رحمۃ اللہ علیہ فرماتے ہیں کہ پہلے اللہ پر جل جلالہ کہنا واجب ہے۔ یہ مسئلہ بہشتی زیور میں بھی ہے۔

حکیم الامت مجدد زمانہ ہمارے دادا پیر رحمۃ اللہ علیہ فرماتے ہیں کہ یہاں رب کا لفظ کیوں نازل فرمایا؟ یہ تو نہیں فرمایا کہ **اللَّهُ** کرو، بلکہ فرمایا کہ اپنے رب کا نام لیا کرو، تو فرمایا کہ رب اس لیے نازل کیا کہ اللہ کا نام عاشقانہ لینا جیسے اپنے ماں باپ کا نام محبت سے لیتے ہو، کیوں کہ وہ بظاہر پالنے والے ہوتے ہیں، حالاں کہ اصل پالنے والے تو اللہ تعالیٰ ہیں، لہذا بعض یتیموں کو اللہ نے ایسا پالا کہ ماں باپ والے ان پر رشک کرتے ہیں جیسا کہ ہمارے حضور صلی اللہ علیہ وسلم کی یتیمی کو اللہ تعالیٰ نے ایسا نوازا کہ سارے عالم کے ماں باپ والے رشک کرتے ہیں۔ میرے شیخ شاہ عبدالغنی صاحب رحمۃ اللہ علیہ یہ شعر پڑھتے تھے۔



## یتیمے کہ ناکردہ قرآن درست کتب خانہ صد ملت بشت

وہ یتیم بچے جس پر قرآن پاک ابھی پورا نازل نہیں ہوا، صرف چند آیتیں نازل ہوئی ہیں، مگر سارے عالم کے کتب خانے منسوخ ہو گئے، توریت منسوخ، زبور منسوخ، انجیل منسوخ، حالاں کہ ابھی قرآن پاک مکمل نازل نہیں ہوا۔ اللہ تعالیٰ کا سایہ رحمت جس کے سر پر ہو کوئی اس کو کیا پاسکتا ہے، ماں باپ ہمارے رب العالمین نہیں ہیں، مولیٰ ہیں، پالنے والے ہیں مگر علیٰ سبیل التولیۃ متولی ہیں، اصل پالنے والا اللہ ہے، تو رب کا لفظ اس لیے نازل فرمایا کہ اپنے اللہ کا جب نام لو، جب تسبیح اٹھاؤ تو بے دلی سے ان کا نام نہ لو۔

## محبت انگیز ذکر کا نفع

مولانا رومی فرماتے ہیں کہ بعض لوگ اللہ اللہ کہتے ہیں، مگر ان کو پتا نہیں ہوتا کہ وہ کس کا نام لے رہے ہیں۔

آں می خوانند ہر دم نام پاک  
ایں اثر نکند چوں نہ بود عشق ناک

مولانا رومی نے عشق ناک فرمایا ہے، ذکر عشق ناک ہونا چاہیے، یہ دنیا میں اس لفظ کا پہلا استعمال ہے۔ مولانا جلال الدین رومی نے اس لغت کو وضع کیا ہے، غمناک، دردناک، افسوس ناک، وحشت ناک اور عبرت ناک وغیرہ تو آپ نے سنا ہو گا مگر عشق ناک سنا تھا کبھی؟ مولانا رومی نے مثنوی میں اس لفظ کو ایجاد فرمایا۔ ناک کے معنی ہیں بھرا ہوا، دردناک یعنی درد سے بھرا ہوا، عبرت ناک عبرت سے بھرا ہوا، افسوس ناک افسوس سے بھرا ہوا، غم ناک غم سے بھرا ہوا اور عشق ناک عشق سے بھرا ہوا، تو عشق سے بھرا ہوا ذکر کرو، جب اللہ اللہ کرو تو مولانا رومی کا یہ شعر بھی بیچ میں پڑھ لیا کرو۔

اللہ اللہ ایں چہ شیریں است نام  
شیر و شکر می شود جانم تمام



اے اللہ! آپ کا نام کتنا میٹھا ہے، میری جان تو دودھ چینی ہو گئی، بندہ اور خواجہ دونوں دودھ چینی ہو گئے، دودھ اور شکر دونوں مل جاتے ہیں تو مزہ بڑھ جاتا ہے۔ آہ! بندے کی بندگی کی لذت اور خواجہ کی خواجگی کی لذت دونوں مل کر کچھ اور ہی مزہ دیتی ہیں۔

نشہ بڑھتا ہے شرابیں جو شرابوں میں ملیں  
 ے مرشد کو ے حق میں ملا لینے دو

شیخ کی محبت اور اللہ تعالیٰ کی محبت جب مل جاتی ہے تب نشہ تیز ہو جاتا ہے۔ حکیم الامت تھانوی رحمۃ اللہ علیہ نے فرمایا کہ جب اللہ کا نام لو عاشقانہ لو کہ وہ میرا پالنے والا ہے، مجھے وجود بخشا ہے، مسلمان گھر میں پیدا کیا ہے، سلامتی اعضاء کے ساتھ پیدا کیا ہے، لنگڑا، لولا اور اندھا پیدا نہیں کیا، اسلام اور ایمان عطا فرمایا، اپنا نام لینے کی توفیق دی۔ ایک وقت میں ایک بندہ اللہ اللہ کر رہا ہے، اسی وقت میں کتنے زنا اور شراب میں مبتلا ہیں اور سور کا گوشت کھا رہے ہیں۔ کیا یہ ہماری خوش نصیبی نہیں ہے کہ ہم ان کا نام لیں؟ بس اس آیت سے اسم ذات کا ثبوت مل گیا یا نہیں؟ اور یہ تقاضائے عشق بھی ہے کہ جس سے محبت ہوتی ہے آدمی بار بار اس کا نام لیتا ہے۔

## حدیث پاک سے ذکر اسم ذات کا ثبوت

اب میں حدیث سے ذکر اسم ذات کو ثابت کرتا ہوں: **مَنْ أَحَبَّ شَيْئًا أَكْثَرَ** **ذِكْرًا** جس کو جس چیز سے محبت ہوتی ہے تو بار بار اس کا نام لیتا ہے، تو اللہ سے جس کو محبت ہوتی ہے وہ بار بار اللہ کا نام لیتا ہے۔ یہ ذکر اسم ذات کی دلیل عاشقی ہے، دلیل محبت ہے۔ تھانہ بھون میں ایک بچہ عاشق لڈو تھا۔ اس سے کسی نے کہا کہ تیرا نام کیا ہے؟ تو اس نے کہا عبد الرحمن لڈو، پوچھا کہ تیرے باپ کا نام کیا ہے؟ تو کہا عبد اللہ لڈو۔ پوچھا کتنے بھائی ہیں؟ کہا تین بھائی ہیں لڈو۔ غرض لڈو چھوڑتا ہی نہ تھا۔

آپ نے **وَإِذْ ذُكِّرَ اسْمُ رَبِّكَ وَتَبَتَّلْ إِلَيْهِ تَبْتِيلًا** کی تفسیر سمجھ لی کہ اللہ کا نام عاشقانہ لو۔ ظاہری علم رکھنے والے خشک قسم کے لوگ کہتے ہیں کہ اللہ کا نام لینے کا ثبوت کہاں



ہے؟ علامہ قاضی ثناء اللہ پانی پتی رحمۃ اللہ علیہ اپنے وقت کے امام بیہقی تفسیر مظہری میں جو عربی زبان میں ہے، لکھتے ہیں کہ اس آیت سے اللہ اللہ کرنا ثابت ہوتا ہے۔ بتائیے! ہمارے رب کا کیا نام ہے؟ اللہ ہے یا نہیں؟ تو **وَ اذْکُرْ اِسْمَ رَبِّکَ** سے اللہ کا نام ثابت ہو گیا، ذکر اسم ذات کا ثبوت اس سے مل گیا۔

## تبتل کی حقیقت

آگے ہے تبتل کا مسئلہ، تصوف کا ایک مسئلہ ہے **وَتَبَتَّلْ اِلَيْهِ تَبْتِیْلًا** کہ سب سے کٹ کر اللہ سے جڑنا۔ اس آیت کے ذیل میں حکیم الامت تفسیر بیان القرآن میں لکھتے ہیں کہ اس سے مراد جنگلوں میں جا کر جوگی اور سادھو بننا نہیں ہے۔ بال بچوں کی پرورش میں، تجارت گاہوں میں اور اپنے احباب میں آپ تبتل کا مقام اس طرح حاصل کر سکتے ہیں کہ اللہ تعالیٰ کے تعلق کو، علاقہ خداوندی کو، تعلق مع اللہ کو، اللہ کی محبت اور تعلق کو تمام تعلقات ماسوا اللہ پر تمام مخلوق کے تعلق پر غالب کر دیں۔ کھانے پینے کی محبت، مرغی اڑانے اور ٹھنڈے پانی کی محبت پر اللہ تعالیٰ کی محبت کو غالب کر لو یعنی اللہ کی محبت اکیاون فیصد کر لو بس تبتل کا مقام مل گیا، اللہ کے تعلق کو اپنے اوپر غالب کر لو تا کہ زمانہ تم کو مغلوب نہ کر سکے۔ علاقہ خداوندی کو تعلقات مخلوق پر غالب کرنے کا نام تبتل ہے جو آپ مخلوق میں حاصل کر سکتے ہیں، اس کے لیے جنگل میں جانے کی ضرورت نہیں ہے۔ اسلام میں سادھو بننا نہیں سکھایا۔ لہذا اس آیت سے دو مسئلے ثابت ہو گئے: نمبر ایک ذکر اسم ذات، اور نمبر دو **وَتَبَتَّلْ اِلَيْهِ تَبْتِیْلًا** کہ سب سے کٹ کر آپ اللہ سے جڑ جائیے، یعنی قلب کے اعتبار سے۔ یہ حکم جسم کے اعتبار سے نہیں ہے، بس قلب کو ہر وقت اللہ تعالیٰ سے چپکائے رکھو۔

بعض لوگ یہ سوچتے ہیں کہ بیٹی کی شادی ہو جائے، مکان کی چھت ڈل جائے، پھر اطمینان سے اللہ کا نام لیں گے، ابھی تو ذہنی سکون ہی نہیں ہے، بے حد مشغولی ہے، اس مشغولی میں اللہ کا نام لینے میں کیا مزہ آئے گا؟ ذرا دو چار اہم اہم کام کر لوں پھر خدا کا نام لوں گا، اور دوسری بات یہ سوچتے ہیں کہ ابھی فلاں گناہ کی عادت ہے، ابھی اس گناہ کو چھوڑنے کی ہمت نہیں ہے، جب یہ گناہ چھوٹ جائیں گے پھر صوفی بنیں گے۔



پہلی بات کا جواب تو قرآن پاک کی آیت دے رہی ہے۔ حکیم الامت فرماتے ہیں کہ اللہ تعالیٰ نے یہ نہیں فرمایا کہ غیر اللہ سے کٹ جاؤ، بس میرا نام لینا شروع کر دو۔ بتاؤ! **وَادْكُرِ اسْمَ رَبِّكَ** پہلے ہے یا **وَتَبَتَّلْ اِلَيْهِ تَبْتِيلاً** پہلے ہے؟ تو اللہ تعالیٰ فرما رہے ہیں کہ میرا نام لینا شروع کر دو، میرے نام ہی کے صدقے میں غیر اللہ سے کٹ سکو گے۔ اس پر اپنا ایک مصرع یاد آ گیا۔

### نعم البدل کو دیکھ کے توبہ کرے گا میر

گھٹیا والی چیز کب چھوٹی ہے؟ جب بڑھیا چیز ملتی ہے۔ تو اللہ نے فرمایا کہ مُردوں کے عشق سے نجات نہیں ملے گی جب تک میرا نام نہیں لو گے، لہذا پہلے میرا نام لو، جب بڑھیا والی پیو گے تو گھٹیا والی خود ہی چھوٹ جائے گی اور **وَتَبَتَّلْ اِلَيْهِ تَبْتِيلاً** غیر اللہ سے کٹنا موقوف ہے ہمارے ذکر پر، جب تک ہمیں یاد نہیں کرو گے غیر اللہ سے نہیں کٹ سکو گے، میرا نام لیتے جاؤ **اِنَّ اللہَ** سے غیر اللہ سے کٹتے جاؤ اور **اِنَّ اللہَ** سے ہم کو پاتے جاؤ۔

دوسری بات کا جواب مولانا رومی نے دیا ہے کہ ایک آدمی ناپاک ہو گیا، اس پر غسل فرض تھا، اب وہ دریا کے کنارے کھڑا ہو کر دریا سے کہہ رہا ہے کہ اے دریا! میں ناپاک ہوں، تیرے اندر کیسے آؤں؟ تیرا پانی اتنا مقدس، اتنا پاک ہے، مجھے شرم آتی ہے، میں آؤں گا تو تیرا پانی ناپاک ہو جائے گا۔ دریا نے ہنس کر کہا: ارے بے وقوف، انٹرنیشنل نادان، بین الاقوامی بُدھو! اگر یہ سوچتا رہا تو قیامت تک ایسے ہی ناپاک کھڑا رہے گا، اسی حالت میں میرے اندر کو دپڑ، میرے پانی نے تیرے جیسے ہزاروں کو پاک کر دیا، میرا پانی ہمیشہ پاک رہتا ہے۔ لہذا جس حالت میں بھی ہو فوراً اللہ کا نام لینا شروع کر دو، اللہ کے دریائے قرب میں داخل ہو جاؤ۔ خود بھی پاک ہو جاؤ گے اور اللہ کا دریا تو ہمیشہ پاک رہے گا۔ اللہ خود فرما رہے ہیں کہ جب بندے کہتے ہیں سبحان اللہ، یعنی اللہ پاک ہے، تو اے بندو! کیا تمہاری پاکی بیان کرنے سے میں پاک ہوتا ہوں؟ میں تو ہوں ہی پاک، لیکن جو میری پاکی بیان کرتا ہے اس کے صدقے میں وہ خود پاک ہو جاتا ہے۔

حاجی امداد اللہ صاحب رحمۃ اللہ علیہ کا درسِ مثنوی ہو رہا تھا، حکیم الامت تھانوی رحمۃ اللہ علیہ بھی بیٹھے تھے۔ حاجی صاحب نے فرمایا کہ مولانا اشرف علی! جب میں اپنے



دوستوں سے باتیں کروں تب بھی آپ میرے قلب کی طرف متوجہ رہیں کہ میرے شیخ کے دل سے میرے قلب میں اللہ تعالیٰ کا نور آرہا ہے، کیوں کہ میں جب اپنے دوستوں میں بات چیت کرتا ہوں اس وقت بھی میرا دل اللہ تعالیٰ کے ساتھ مشغول رہتا ہے، یہ نہ سمجھو کہ میں مخلوق میں مشغول رہتا ہوں، زبان مشغول رہتی ہے مگر دل اللہ تعالیٰ کے ساتھ ہوتا ہے، اللہ تعالیٰ کی محبت غالب رہتی ہے۔

جب مہر نمایاں ہوا سب چھپ گئے تارے  
وہ مجھ کو بھری بزم میں تھا نظر آئے

جب سورج نکلتا ہے تو ستارے چھپ جاتے ہیں، حالانکہ آسمان پر موجود رہتے ہیں، وجود کے اعتبار سے فنا نہیں ہوتے، لیکن ان پر سورج کا غلبہ ہو جاتا ہے، یعنی جب سورج نظر آتا ہے پھر ستارے نظر نہیں آتے، تو کیا ستارے موجود نہیں ہوتے؟ اسی طرح اللہ والوں کے بال بچے ہوتے ہیں، تجارتیں چلتی ہیں، کاروبار ہوتا ہے، مگر دل میں یار کا غلبہ ہوتا ہے، اللہ تعالیٰ کی محبت غالب رہتی ہے۔ اسی غلبہ عشق الہی، غلبہ علاقہ خداوندی کے لیے خانقاہوں میں اللہ والوں کی جوتیاں سیدھی کرنی پڑتی ہیں کہ ہم پر اللہ کا تعلق غالب ہو جائے۔ اسی تعلق کو غالب کرنے کے لیے میں سہ روزہ لگا رہا ہوں، آج عصر کے بعد سندھ بلوچ سوسائٹی گلستان جوہر کے جنگل میں جاؤں گا، مگر یہ وہ جنگل نہیں جہاں موتی نہ ہو، ان شاء اللہ تعالیٰ سینچر، اتوار، پیر تین دن وہیں رہوں گا، جن لوگوں کو فرصت ہو وہ تین دن میرے ساتھ وہاں رہیں اور میں ان کے ساتھ رہوں، مزہ جب ہے جب دونوں بے قرار ہوں۔

دونوں طرف ہو آگ برابر لگی ہوئی

یہ سہ روزہ میں کیوں لگا رہا ہوں؟ میرے شیخ شاہ عبدالغنی صاحب رحمۃ اللہ علیہ نے فرمایا کہ ایک عورت نے دوسری عورت سے پوچھا کہ بہن ری بہن! فوج کسے کہیں ہیں؟ تو دوسری نے کہا: اری بے وقوف! تیرا مردوا، میرا مردوا، اس کا مردوا، اس کا مردوا یعنی اُن کے شوہر جب سب مل گئے فوج تیار ہوگئی۔ تو صوفی کیسے بنتے ہیں؟ چند لوگ جمع ہو کر اللہ کا نام لیں بس صوفی ہو جائیں گے۔ اللہ تعالیٰ نے سندھ بلوچ سوسائٹی گلستان جوہر میں اتنی عظیم خانقاہ بنا دی ہے جس کی امید بھی نہیں تھی، بہت مشکل کام تھا، اب اللہ کی نعمت کا شکر ادا کرتا ہوں سہ روزہ لگا





کر، اور یہ پہلا سہ روزہ ہو گا وہاں کا، جس کو میں اپنے قلب و روح سے آزماؤں گا کہ کتنا نفع ہوا اور ان شاء اللہ! امید ہے کہ جو اللہ کے لیے قدم نکالتا ہے اللہ تعالیٰ اس کی طرف ہاتھ بڑھاتے ہیں اور اتوار کو ۹ بجے سے گیارہ بجے تک عام جلسہ ہو گا جتنے لوگوں کا دل چاہے وہاں پہنچیں مگر ناشتہ اپنے گھر کر لیں تاکہ میرا وقت بچ جائے اور وہی وقت دین کے کام آئے، یہاں پیر کا جو بیان ہوتا ہے وہ بھی وہیں ہو گا اور یہ وہاں کا پہلا پیر ہو گا۔

## قرآن پاک سے ذکرِ نفی اثبات کا ثبوت

اللہ تعالیٰ آگے فرماتے ہیں: **رَبُّ الْمَشْرِقِ وَالْمَغْرِبِ** جب بندہ اللہ اللہ کرتا ہے تو شیطان فوراً پھینکتا ہے کہ روٹی لانی ہے، بیکری جانا ہے، انڈے نہیں ہیں، مکھن نہیں ہے، بیوی نے کہا تھا کہ ایک مرنڈا بھی لے آنا، غرض ساری دنیا کی فکریں جمع کرتا ہے۔ اللہ تعالیٰ نے اپنے عاشقوں کے لیے فرمایا: **رَبُّ الْمَشْرِقِ وَالْمَغْرِبِ** یہ آیت عاشقانِ خداوند تعالیٰ کی راہ کے روٹے ہٹاتی ہے کہ اگر تم دن میں میرا ذکر کرتے ہو، اگر دن میں مجھے یاد کرتے ہو تو دن کی فکروں کو چھوڑو، میں **رَبُّ الْمَشْرِقِ** ہوں میں سورج کو نکالتا ہوں، دن کو پیدا کرتا ہوں، میں دن کا صرف خالق نہیں ہوں، بلکہ دن میں میرے بندوں کی جتنی بھی ضروریات ہیں اور پرورش کے متعلق امور ہیں ان کا انتظام بھی میرے ذمے ہے، لہذا فکر نہ کرو۔ جو دن پیدا کر سکتا ہے وہ دن کی تمام ضروریات کی کفالت بھی کر سکتا ہے۔ جب ذکر پورا ہو جائے تب آٹا لے آؤ، بیکری چلے جاؤ کوئی منع نہیں ہے مگر حالتِ ذکر میں انڈا امت خریدو، یہ نہ ہو کہ جسمِ ذاکر ہے اور دل بیکری میں ہے، زبان سے اللہ اللہ اور دل انڈا اور بیکری میں ہے، ڈبل روٹی خرید رہا ہے۔ حکیم الامت نے فرمایا کہ جب اللہ تعالیٰ کا ذکر کرو تو اس وقت دن کی تمام فکروں کو دماغ سے نکال دو اور رب پر اعتماد کرو کہ دن کے پیدا کرنے والے کو یاد کر رہا ہوں، وہ میری دن کی ضروریات کے لیے کافی ہے، اور اگر اللہ کو رات میں یاد کر رہے ہو تہجد یا اڈائین یا ذکر کی صورت میں تو **وَالْمَغْرِبِ** کہ میں رب المغرب بھی ہوں، سورج میرے ہی حکم سے ڈوبتا ہے، میں رات کا بھی رب ہوں، جب میں رات کو پیدا کر سکتا ہوں تو تمہارے رات کے کاموں کی کفالت بھی قبول کر سکتا ہوں۔ جب میں دن اور رات پیدا کر سکتا ہوں تو



تمہارے دن اور رات کے کاموں کی ذمہ داری بھی قبول کر سکتا ہوں **لَا إِلَهَ إِلَّا هُوَ** اور ان کے سوا کوئی ہمارا معبود نہیں ہے۔ اس میں ذکرِ نفی اثبات کا ثبوت ہے۔ **رَبُّ الْمَشْرِقِ وَالْمَغْرِبِ** کی حکیم الامت تھانوی رحمۃ اللہ علیہ نے کیا عمدہ تفسیر کی ہے۔ اس آیت پر حضرت کا پورا ایک وعظ ہے، میں اس وعظ کا خلاصہ پیش کر رہا ہوں کہ جو اللہ دن پیدا کر سکتا ہے وہ اللہ تمہارے دن کے کاموں کی کفالت اور ذمہ داری بھی قبول کر سکتا ہے، لہذا جب اللہ کا نام لو تو شیطان سے کہہ دو کہ اے شیطان! تو آئے کی یاد دلا رہا ہے؟ ارے! میں اللہ کا نام لے رہا ہوں، جو دن پیدا کر سکتا ہے وہ ہمارے دن کے کاموں کا کفیل بھی ہے، اور اگر رات میں وسوسہ آئے تو کہہ دو **اللَّهُ رَبُّ الْمَغْرِبِ** بھی ہے، اسی نے رات پیدا کی۔ جو رات پیدا کر سکتا ہے وہ رات کے کاموں کا کفیل بھی ہو سکتا ہے۔

## لَا إِلَهَ إِلَّا اللَّهُ کی فضیلت

حدیث شریف میں ہے کہ جو روزانہ **لَا إِلَهَ إِلَّا اللَّهُ** کی ایک تسبیح پڑھ لے اللہ تعالیٰ قیامت کے دن اس کا چہرہ چودھویں تاریخ کے چاند کی طرح چمکادیں گے۔<sup>۳</sup> اور جس کا چہرہ اللہ چمکائے گا تو اس کے گناہوں کو اللہ معاف کر دے گا اور منہ کالا کرنے والے اعمال سے اس کی حفاظت کرے گا اور گناہوں کو معاف کر کے ندامت کی برکت سے اتنے عالی مقام پر پہنچائے گا کہ بعض تقدس پر ناز کرنے والے اس مقام پر نہیں پہنچ سکتے، کیوں کہ اللہ کو ناز پسند نہیں ہے، زور سے خدا نہیں ملتا زاری سے ملتا ہے۔ **لَا إِلَهَ إِلَّا هُوَ** کا عاشقانہ ترجمہ کیا ہے اور ان کے سوا ہمارا کون ہے؟ بتاؤ! یہ ذکرِ نفی اثبات تصوف کا مسئلہ ہے کہ نہیں؟ علامہ قاضی ثناء اللہ پانی پتی رحمۃ اللہ علیہ **لَا إِلَهَ إِلَّا هُوَ** کی تفسیر میں فرماتے ہیں کہ صوفیا **لَا إِلَهَ إِلَّا اللَّهُ** کی جو ضربیں لگاتے ہیں اس آیت سے اس کا ثبوت ملتا ہے۔

## تصوف کے مسئلہ توکل کا ثبوت

آگے فرمایا **فَاتَّخِذْهُ وَكِيلًا** جب ان کے سوا تمہارا کوئی نہیں ہے تو تم اسی کو اپنا



وکیل بنا لو جو تمہارا ہے۔ پہلے ہم سے کہلو **لَا إِلَهَ إِلَّا هُوَ** کہ اے میرے غلامو! کہو کہ اللہ کے سوا ہمارا اور کون ہے؟ اور اس کے بعد سکھایا کہ جب اللہ کے سوا کوئی تمہارا ہے نہیں **فَاتَّخِذْهُ وَكِيلًا** تو پھر تم ان ہی کو اپنا کارساز بنا لو، وکیل بنا لو، کیوں کہ جتنا اعلیٰ درجے کا وکیل ہوتا ہے اتنا ہی اعلیٰ درجے کا مومکل ہوتا ہے۔ اگر ہمیں اپنا وکیل بنا لو گے تو تم بھی شاندار ہو جاؤ گے اور تمہارے اعمال بھی شاندار ہو جائیں گے۔ اور وہ کتنا بڑا وکیل ہے؟ **رَبُّ الْمَشْرِقِ وَالْمَغْرِبِ** دنیا میں کوئی وکیل ہے جو سورج پیدا کر کے دن پیدا کر دے؟ کوئی وکیل ہے جو سورج ڈبو کر رات پیدا کر دے؟ تمہارا وکیل تو بے مثل ہے۔ **فَاتَّخِذْهُ وَكِيلًا** میں وسوسہ کا علاج بھی ہے۔ آدمی ابھی تسبیح سنبھالتا نہیں کہ شیطان وسوسے ڈالنا شروع کر دیتا ہے کہ گھر میں آٹا دال نہیں، کھانے کو کچھ نہیں، ناشتہ کیسے کریں گے؟ ایسے ہی جب وضو کر کے نماز کے لیے چلتے ہیں تو کسی کو خارش نہیں ہوتی، لیکن جہاں نیت باندھنے کے لیے اللہ اکبر کہا تو کان میں خارش ہو رہی ہے، کان مل رہے ہیں، ٹوپی بھی اسی وقت ٹھیک کر رہے ہیں اور ناک سے میل نکال کر دیکھتے بھی ہیں، نماز میں یہ حالت ہے، اب خشوع کہاں رہا؟

## نماز میں خشوع کی تعریف

حضرت عبد اللہ ابن عباس رضی اللہ تعالیٰ عنہما فرماتے ہیں کہ نماز میں خشوع کی تعریف یہ ہے کہ دل میں خدا کا خوف ہو اور جسم ساکن ہو **حَاشِفُونَ سَاكِنُونَ** یہ ہے **حَاشِفُونَ** کی تعریف<sup>۳</sup> دیکھیے تفسیر روح المعانی۔ آج امت اسی لیے فلاح نہیں پا رہی ہے کہ نماز میں خشوع نہیں رہا، نیت باندھنے سے پہلے تو کوئی حرکت نہیں ہے، لیکن نیت باندھتے ہی نماز کی حالت میں کان بھی مل رہے ہیں اور داڑھی بھی ٹھیک کر رہے ہیں۔ بتائیے ایہ **حَاشِفُونَ سَاكِنُونَ** کے خلاف ہے یا نہیں؟ نماز کے دوران کوئی حرکت جائز نہیں ہے، اللہ اکبر کہنے کے بعد کوئی حرکت جائز نہیں الا یہ کہ چھڑکاٹ رہا ہو مگر اس کو بھی برداشت کر لے تو اعلیٰ درجہ ہے، چھڑ آپ کا کتنا خون پیے گا؟ اتنا خون تو روزانہ شوگر ٹیسٹ کرنے کے لیے نکال لیتے ہیں۔ تو اللہ تعالیٰ نے فرمایا کہ جب تم تسبیح اٹھاتے ہو تو تمہیں وسوسہ آتا ہے کہ گھر میں آٹا نہیں ہے،



شیطان اسی وقت یاد دلائے گا کہ گھر میں انڈا بھی نہیں ہے، مکھن بھی نہیں ہے، ناشتہ کیسے ہوگا؟ ارے! جب تک ذکر کرنا ہے ذکر کر لو، اس کے بعد آٹا لانے کا بہت ٹائم ملے گا۔

## توکل کا طریقہ

اللہ تعالیٰ فرماتے ہیں کہ اللہ جو **رَبُّ الْمَشْرِقِ** ہے یعنی سورج پیدا کر کے دن بنا سکتا ہے وہ تمہارے دن کے آٹا دال کا انتظام نہیں کر سکتا؟ کیا اندازِ خطابت ہے! کیا اندازِ بیان ہے میرے مالک کا! **رَبُّ الْمَشْرِقِ** فرما رہے ہیں کہ جب تک ذکر کرو، دل کو خالی رکھو، اگر دن کے کاموں کا وسوسہ آئے تو یہ خیال کرو کہ جو دن پیدا کر سکتا ہے، وہ ہمارے دن کے کاموں کا کفیل ہو سکتا ہے، ذمہ دار ہو سکتا ہے، اور اگر رات میں ذکر کرو تو فرمایا کہ میں **رَبُّ الْمَغْرِبِ** بھی ہوں، میں سورج ڈبو تا ہوں اور رات پیدا کرتا ہوں۔ جو رات پیدا کر سکتا ہے وہ تمہارے رات کے کاموں کا کفیل نہیں ہو سکتا؟ لہذا کیوں فکر کرتے ہو؟ **فَاتَّخِذْهُ وَكِيلًا** اللہ پر بھروسہ کر کے ذکر کو یکسوئی کے ساتھ پورا کرو، پھر آٹا بھی لاؤ، دال بھی لاؤ منع نہیں ہے، مگر سارا ذکر آٹا دال کے حوالے مت کرو۔ حکیم الامت مولانا اشرف علی صاحب خانقاہ تھانہ بھون سے اپنے گھر تشریف لے جا رہے تھے، مفتی اعظم پاکستان مفتی محمد شفیع صاحب بھی ساتھ تھے۔ حضرت نے جیب میں ہاتھ ڈال کر کاغذ پنسل نکالی اور کچھ لکھ کر واپس جیب میں رکھ لی اور ارشاد فرمایا مولانا شفیع صاحب بتاؤ! میں نے کیا کیا؟ عرض کیا: آپ نے جیب سے کاغذ نکالا، پنسل نکالی پھر کچھ لکھ کر جیب میں رکھ لیا، لیکن سمجھ میں نہیں آیا کہ یہ کیا راز ہے؟ فرمایا راز یہ ہے کہ ایک چیز کی یاد بار بار دل میں آرہی تھی، دل اس میں مشغول ہو گیا تھا تو دل کا بوجھ میں نے کاغذ پر رکھ دیا اور دل کو اللہ کے لیے خالی کر لیا۔ اس سے اندازہ کریں کہ اللہ والے دل کس طرح خالی رکھتے ہیں۔ جو ظالم حسینوں کے چکر میں پڑا ہوا ہے وہ دل کو خدا کی یاد کے لیے خالی کر رہا ہے یا دل کو مرنے والوں کی لاشوں سے بھر رہا ہے؟ اگر کوئی آپ کی دعوت کرے اور دسترخوان کے قریب ایک مردہ بھی لیٹا ہو تو شامی کباب اور بریانی کی کتنی ہی خوشبو ہو لیکن اس مردے پر آپ کی نظر پڑ رہی ہے تو آپ کو کھانے میں مزہ آئے گا؟ ہے کوئی ایسا آدمی جو کہے کہ ہمیں تو مردہ دیکھ کر بڑا مزہ آئے گا؟ تو جس کے دل میں مردے گھسے



ہوئے ہیں، مرنے والوں کے عشق میں جو مبتلا ہے اس کے قلب میں کیا بہار آئے گی؟ اس ظالم کو اللہ تعالیٰ کے تعلق کی دولت کا کیا احساس ہوگا؟ وہ شخص اللہ کی محبت کی بریائیاں اور شامی کباب کیا کھائے گا جس نے اپنے دل میں مردوں کو بٹھایا ہوا ہو۔

نکالو یاد حسینوں کی دل سے اے مجذوب

خدا کا گھر پئے عشق بتاں نہیں ہوتا

یہ شعر **لَا إِلَهَ إِلَّا اللَّهُ** کی تفسیر ہے، اس کو معمولی مت سمجھو۔ میں **لَا إِلَهَ إِلَّا اللَّهُ** کی تکمیل عرض کر رہا ہوں۔ میں نے عشق مجازی کے ہاتھوں زندگیوں کی بربادی دیکھی ہے، اس لیے درد بھرے دل سے وہ بات کہتا ہوں جو حضرت مولانا شاہ محمد احمد صاحب رحمۃ اللہ علیہ نے اپنے ایک شعر میں فرمائی۔

سین یہ بات میری گوش دل سے جو میں کہتا ہوں

میں ان پر مر مٹا تب گلشن دل میں بہار آئی

جو اپنی بُری خواہشات کو نہیں مٹائے گا اللہ کو نہیں پاسکتا، چاہے غصہ ہو، چاہے شہوت ہو، غصے کو بھی پینا پڑے گا، علماء کے سامنے اپنے غصے کو اہمیت مت دو، علماء سے پوچھ کر کام کرو۔ اگر اپنے غصے یا اپنے مال و دولت کے نشے میں کوئی عمل کیا، تو سمجھ لو کہ ابھی تمہارا نفس زندہ ہے، اس کے اندھیرے تمہارے دل کو برباد کر دیں گے۔

اللہ تعالیٰ کے ذکرِ اسم ذات کا ثبوت، تبتل کا ثبوت کہ غیر اللہ سے کٹ کر اللہ سے جڑ جائے **رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا** اس آیت میں اللہ کو اپنا وکیل بنانا اور اسی پر توکل کرنا سکھایا۔ تو توکل، تبتل، ذکرِ اسم ذات اور ذکرِ نفی اثبات اس آیت میں سب مسائل تصوف کے آگئے۔

## دشمنوں کی ایذا رسانی پر صبر کی تلقین

آگے ایک مسئلہ اور فرمایا کہ کچھ دشمن بھی ہوں گے جو تمہاری بُرائی کریں گے، لیکن گھبر او مت **وَكَذَلِكَ جَعَلْنَا لِكُلِّ نَبِيٍّ عَدُوًّا** ہم نے ہر نبی کے لیے دشمن بنایا۔ تو



جب ہم اپنے پیاروں کو دشمن دیتے ہیں اور تم ہمارے پیارے بنا چاہتے ہو تو تم دشمنوں سے بچ نہیں سکتے، پیاروں کا راستہ چل رہے ہو، نبوت کے راستے پر، سنت کے راستے پر چل رہے ہو، اللہ والا بنا چاہتے ہو تو تمہارے کچھ دشمن بھی ہوں گے جو تمہیں ستانے کی کوشش کریں گے۔ تو تم کیا کرو گے؟ **وَاصْبِرْ عَلَىٰ مَا يَقُولُونَ** جب کچھ لوگ تمہاری بُرائی کریں اس پر صبر کرو، جو اب نہ دو۔ اگر کتا کسی کے پیر میں کاٹ لے تو وہ کتے کا پیر نہیں کاٹتا، کیوں کہ اس کی کھال گوشت اور خون سے اسے کوئی فائدہ نہیں پہنچے گا، کتے کے پیر سے ہم کو کوئی فائدہ نہیں پہنچے گا، لہذا جب کوئی تمہاری بُرائی کرے تو **وَاصْبِرْ عَلَىٰ مَا يَقُولُونَ** تم صبر کرو، لیکن صبر کیسے کرو؟ اس کو بُرا بھلا کہہ کر؟ نہیں **وَاهْجُرْهُمْ هَجْرًا جَمِيلًا** صبر کرو، ہجرانِ جمیل کے ساتھ۔ ان سے جدا ہو جاؤ، الگ ہو جاؤ، مگر خوبصورتی کے ساتھ۔ ہجرانِ جمیل کی تفسیر حکیم الامت تھانوی رحمۃ اللہ علیہ نے کی ہے:

**الْهَجْرَانُ الْجَمِيلُ الَّذِي لَا تَشْكُو فِيهِ وَلَا انتِقَامَ**

اس کی شکایت بھی نہ کرو، اتنی دیر اللہ کو یاد کر لو اور نہ اس سے انتقام لو۔

**آیت یَضِيقُ صَدْرُكَ... پر ایک الہامی علم عظیم**

اللہ تعالیٰ حضور صلی اللہ تعالیٰ علیہ وسلم سے فرماتے ہیں:

**وَلَقَدْ نَعَلْمُ أَنَّكَ يَضِيقُ صَدْرُكَ** <sup>علیہ السلام</sup>

تحقیق ہم خوب جانتے ہیں کہ آپ کا سینہ گھٹ رہا ہے۔

غم زدہ ہے ان نالائقوں کی بکو اس سے۔ یہ آپ کو پاگل کہہ رہے ہیں، جادو گر کہہ رہے ہیں **وَلَقَدْ نَعَلْمُ** ہم یقیناً جانتے ہیں، آدھا غم تو آپ صلی اللہ تعالیٰ علیہ وسلم کا اسی سے دور ہو گیا کہ میرا رب، میرا پالنے والا میرے غم سے باخبر ہے **أَنَّكَ يَضِيقُ صَدْرُكَ** کہ آپ کا سینہ غم زدہ ہے، گھٹ رہا ہے، آپ ضیق صدر میں مبتلا ہیں۔ تو آپ کیا علاج کریں؟ آپ ان نالائقوں کو کچھ جواب نہ دیں، آپ میری یاد میں مشغول ہو جائیں، اگر کڑوے خر بوزے پر سکرین



لگا دیا جائے تو وہ میٹھا ہو جاتا ہے، تو میں سکرین کا خالق ہوں، آپ کے غم کو میرا نام شیریں اور میٹھا کر دے گا۔ لہذا کہیے **فَسَبِّحْ** آپ سبحان اللہ کہیے۔ اسی میں جو اب ہو گیا ان نالا نقوں کا جو آپ کو پاگل اور جادو گر کہہ رہے ہیں کہ اللہ تعالیٰ پاگلوں کو، جادو گروں کو نبوت دینے سے پاک ہے۔ پاکی بیان کرنے کی یہ وضاحت اللہ تعالیٰ نے میرے قلب پر منکشف فرمائی ہے کہ اس میں ان خبیثوں کا جواب ہو گیا کہ سبحان اللہ تم ہم کو پاگل کہتے ہو؟ اللہ پاک ہے اس عیب سے کہ پاگلوں کو نبی بنا دے **يَحْمَدُ رَبَّكَ** اور اپنے پالنے والے کی تعریف بھی کیجیے جس نے آپ کو پالا اور ایسا پالا کہ آپ کو نبی بنا دیا۔ انسانیت کی ایسی معراج عطا کی کہ آپ سے بڑھ کر کوئی انسان نہیں ہو سکتا۔ پس یہ حمد اس بات کی ہے کہ آپ حقیقت میں سچے نبی ہیں، میں نے آپ کو نبوت عطا فرمائی ہے، عطائے نبوت کا شکر یہ ادا کیجیے۔ آگے ہے **وَ كُنْ** **مِنَ السَّاجِدِينَ** اور آپ نماز شروع کر دیجیے۔ یہاں سجدہ سے مراد نماز ہے، سجدہ تو جز ہے مگر اس جز پر اطلاق کل کا یعنی نماز کا فرمایا اس کا نام مجاز مرسل ہے **تسمیة الکل باسم** **الحجز** کا علاقہ ہے۔ پوری نماز کا نام سجدہ سے رکھا جو کہ جزء نماز ہے۔ یہ نبوت کی دلیل ہے کہ وہ یتیم بکریاں چرانے والا جس نے مدرسے کا منہ نہ دیکھا ہو، جس نے مختصر المعانی و بلاغت کی کوئی کتاب نہیں پڑھی اس کی زبان سے اللہ مجاز مرسل بیان کر رہا ہے تاکہ جو ظالم آپ کو پاگل اور جادو گر کہہ رہے ہیں ان کو معلوم ہو جائے کہ آپ سچے نبی ہیں اور اللہ تعالیٰ کی طرف سے بول رہے ہیں۔

تو ندیدی گے سلیمان را

چہ شناسی زبان مرغان را

**وَ كُنْ مِنَ السَّاجِدِينَ** سجدہ میں چوں کہ قرب زیادہ ملتا ہے، اس لیے یہاں سجدہ ہی سے تعبیر فرمایا۔ تو غم کے تین علاج ہو گئے، اگر صوفی ذکر کریں اور لوگ ان کی غیبتیں شروع کر دیں، خاندان والے کہنے لگیں کہ دیکھو کیسا اچھا خاصا ماڈرن اور اپ ٹو ڈیٹ تھا، اب بالکل بے وقوف ہوتا جا رہا ہے۔ میں نے ملاوی میں ایک جگہ ایس لکھا دیکھا، اس پر سرخ لکیر لگی تھی، تو میں نے مولانا عبد الحمید صاحب سے پوچھا جو جنوبی افریقہ کے عالم ہیں کہ ایس لکھ کر اس کیوں ڈالا گیا ہے؟ انہوں نے کہا کہ یہ ایس اسٹاپ کا ہے، اس کا مطلب یہ ہے کہ آپ یہاں آکر



بے وقوف ہو جائیں یعنی یہاں وقوف نہ کریں، موٹر کو نہ روکیں، بے وقوف ہو جائیں، یہ بے وقوف ہونے کا حکم دے رہا ہے، تو دنیا والے جب آپ کو بے وقوف ہونے کا حکم دیں تو آپ وقوف نہیں کریں، وہاں آپ بے وقوف ہو جائیں، اگر اللہ کی راہ میں کوئی بے وقوف کہے تو کبے دو ان کو، یہی اصلی بے وقوف ہیں۔

تو **سُبْحَانَ اللَّهِ** بھی پڑھتے رہو، **الْحَمْدُ لِلَّهِ** بھی پڑھتے رہو اور نماز بھی پڑھ لو یہ اس کا علاج ہو گیا **وَمِنَ السَّجِدِينَ** کے بعد کیا ہے؟ **وَاعْبُدْ رَبَّكَ حَتَّىٰ يَأْتِيَكَ الْيَقِينُ**ؑ یہ کتے پیچھے لگے رہیں گے، یہ دشمن پیچھے رہیں گے، کب تک؟ جب تک کہ آپ کو موت نہ آجائے۔ اور یہ موت اتنی یقینی چیز ہے کہ اس کا نام ہی اللہ تعالیٰ نے یقین رکھ دیا ہے **وَاعْبُدْ رَبَّكَ حَتَّىٰ يَأْتِيَكَ الْيَقِينُ** سارے عالم کے علماء سے ترجمہ پوچھ لو، یقین کے معنی موت کے ہیں یعنی موت اتنی یقینی ہے کہ اللہ تعالیٰ نے اس کا نام یقین نازل کر دیا۔ بس موت تک اللہ کی یاد میں لگے رہو۔

مولانا اشرف علی تھانوی کو ایک شخص نے خط میں گالیاں لکھیں۔ حضرت نے اپنی مجلس میں وہ گالیاں سنا دیں کہ تم ہم کو مجھ دکھتے ہو۔ دیکھو! ایک شخص نے ایسی ایسی گالیاں لکھی ہیں، پھر فرمایا یہ اللہ تعالیٰ کو نین بھیجتا ہے تاکہ بڑائی اور تکبر کا لیریا نہ چڑھ جائے تو دین کے خادموں کے کچھ دشمن ہوتے ہیں، جب وہ ستاتے ہیں تو نفس بالکل بھیگی بلی بن جاتا ہے، کو نین کا یہ انتظام اللہ تعالیٰ کی طرف سے ہوتا ہے، کو نین کڑوا ہوتا ہے لیکن لیریا دور کرتا ہے اس سے تکبر اور عُجب ختم ہوتا ہے، اللہ تعالیٰ اپنے محبوب بندوں کے لیے یہ کو نین بھیجتا ہے تاکہ ان کے نفس میں عُجب یا بڑائی نہ آجائے اور اللہ تعالیٰ کے تعلق اور نسبت کا چاند عُجب اور کبر کے بادلوں میں نہ چھپ جائے، اس لیے مخلوق کی ایسی دشمنی اللہ سے دوستی کا ذریعہ ہے۔ خواجہ صاحب کا کتنا پیارا شعر ہے۔

بڑھ گیا ان سے تعلق اور بھی  
دشمنی خلق رحمت ہو گئی



لیکن اگر اللہ کی یاد میں بیٹھ گئے تو یہ غم بھی دور ہو جائے گا ان شاء اللہ۔ اس حالت پر خواجہ صاحب کا دوسرا شعر ہے۔

سوگ میں یہ کس کی شرکت ہو گئی  
بزم ماتم بزم عشرت ہو گئی

سوگ کے معنی غم کے ہیں، اللہ تعالیٰ فرماتے ہیں اے نبی! ہم جانتے ہیں کہ کافروں کی بُری بُری باتوں سے آپ کا سینہ تنگ ہو رہا ہے، آپ دکھ اور غم میں ہیں، آپ اس غم کی طرف توجہ نہ کیجیے **فَسَبِّحْ بِحَمْدِ رَبِّكَ** اپنے رب کا نام لیجیے، تسبیح پڑھیے، **سُبْحَانَ اللَّهِ، أَلْحَمْدُ لِلَّهِ** کہیے، **وَكَفَى مِنَ الشَّجْدَيْنِ** اور سجدہ کرنے والوں میں ہو جائیے۔ یعنی آپ بھاگ کر میرے قدموں میں گر پڑیں آپ کا سب غم دور ہو جائے گا، یہاں **سَاجِدَيْنِ** نازل فرمایا، نماز کا نام نہیں لیا، حالاں کہ یہاں پر **سَاجِدَيْنِ** کی تفسیر مفسرین نے نماز کی ہے لیکن اللہ تعالیٰ نے **مُصَلِّينَ** کو چھوڑ کر **سَاجِدَيْنِ** فرمایا کیوں کہ سجدہ میں زیادہ قرب ہوتا ہے، جب انسان کسی مصیبت میں ہوتا ہے تو اپنے مالک کے پاؤں پر گر پڑتا ہے، ایسے ہی اللہ تعالیٰ فرماتے ہیں کہ اے نبی! میں آپ کا مالک ہوں، اگر دشمن آپ کو ستاتے ہیں تو آپ سجدے میں گر جائیے، **بَيْنَ قَدَمَيْ الرَّحْمَنِ** آپ کا سر ہو گا، میرے قدموں میں آپ کا سر ہو گا یعنی نماز شروع کر دیجیے، سجدہ تو اس میں ہے ہی لیکن **سَاجِدَيْنِ** فرما کر مزہ بڑھا دیا کہ میرے پاؤں پر گر پڑیے ہم آپ کا سب غم دور کر دیں گے لہذا غم کا علاج بھی یہی ہے کہ اگر کوئی ستائے تو دور کعت نماز پڑھو اور سجدے میں اللہ سے روؤ، ان شاء اللہ سب غم دور ہو جائے گا تو **وَاصْبِرْ عَلَىٰ مَا يَقُولُونَ** کا یہ علاج فرمایا۔ یہ سب تصوف کے مسائل ہیں۔ علامہ قاضی ثناء اللہ پانی پتی رحمۃ اللہ علیہ فرماتے ہیں کہ اس سورت میں اللہ تعالیٰ نے اسم ذات کا سبق دیا، نفی اثبات یعنی **لَا إِلَهَ إِلَّا اللَّهُ** کا سبق دیا، تبتل کا سبق دیا، توکل کا سبق دیا، مخالفتین کے قول پر صبر کرنے کا سبق دیا۔ اور ہجران جمیل کا سبق دیا:

**وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا ﴿۱۱۱﴾**

جو تمہیں ستائے ان سے جمال کے ساتھ الگ ہو جاؤ۔ اگر انتقام لے کر الگ ہوئے اور گالیاں بک



کربھاگے تو یہ جدائی جمال والی نہیں کہی جائے گی۔ ہجران میں جمال کب آئے گا؟ جدائی جمال والی کب ہوگی؟ جس میں انتقام نہ ہو، شکایت نہ ہو، غیبت نہ ہو، **لَا شَكْوَى فِيهِ وَلَا انْتِقَامَ** یہ ہے ہجرانِ جمیل کی تفسیر **وَ اَهْجُرُهُمْ هَجْرًا حَمِيْلًا** اے نبی (صلی اللہ علیہ وسلم)! کافروں سے الگ ہو جائیں جمال کے ساتھ، اور جمال کیسے آئے گا؟ نہ ان کی شکایت کرو اور نہ ان سے انتقام کا ارادہ کرو۔

## سلوک کے آخری اسباق ابتدا میں کیوں نازل کیے گئے؟

علامہ قاضی ثناء اللہ پانی پتی رحمۃ اللہ علیہ تفسیر مظہری میں فرماتے ہیں کہ تصوف کے پانچ مسائل سورہ مزل شریف میں بیان کیے گئے ہیں: نمبر ایک: ذکر اسم ذات یعنی **اللَّهُ اللَّهُ** کرنا۔ نمبر دو: ذکر نفی اثبات یعنی **لَا إِلَهَ إِلَّا اللَّهُ**۔ نمبر تین: **تَبَتُّلًا**۔ نمبر چار: اللہ پر توکل۔ نمبر پانچ: مخالفین کے اقوال پر صبر۔ <sup>۱</sup>یہ پانچ سبق ہو گئے اور دو سبق اس سورت کے بالکل شروع میں دیے گئے ہیں:

**يَا أَيُّهَا النَّزْمِيُّ ۚ قُمْ إِلَيْهِ إِلَّا قَلِيلًا ۗ**

اے چادر اوڑھنے والے! آپ صلی اللہ تعالیٰ علیہ وسلم غم میں چادر اوڑھے ہوئے تھے، غم میں چادر اوڑھنے سے بہت سکون ملتا ہے۔ چوں کہ حضور صلی اللہ علیہ وسلم غم کی حالت میں چادر اوڑھے ہوئے تھے لہذا غم میں چادر اوڑھنا سنت ہے، **يَا أَيُّهَا النَّزْمِيُّ** اے چادر اوڑھنے والے! **قُمْ إِلَيْهِ** راتوں کو اٹھیے، یہ بھی علاج ہے غم کا کہ تہجد پڑھو، **قُمْ إِلَيْهِ إِلَّا قَلِيلًا** مکررات بھر مت جاگتے رہیے، اور **وَرَتِّلِ الْقُرْآنَ تَرْتِيلًا** قرآن شریف کو ترتیل کے ساتھ یعنی تجوید کے ساتھ تلاوت کیجیے۔

علامہ قاضی ثناء اللہ پانی پتی رحمۃ اللہ علیہ فرماتے ہیں کہ جملہ صوفیائے کرام یہ بتاتے ہیں کہ تلاوت قرآن اور رات کو تہجد میں اٹھنا سلوک کا آخری سبق ہے، اور ابتدائی سبق کیا



ہے؟ ذکرِ اسمِ ذات یعنی اللہ اللہ اور ذکرِ نفی اثبات یعنی **لَا إِلَهَ إِلَّا اللَّهُ** ہے، یہ سب شروع کے اسباق ہیں، آخر میں دو چیزیں رہ جاتی ہیں تلاوتِ قرآنِ پاک اور تہجد کی نماز۔ اب ایک سوال پیدا ہوتا ہے کہ سورہٴ مزمل نبوت کے بالکل ابتدائی دنوں میں نازل ہوئی، تو اللہ تعالیٰ نے حضور صلی اللہ تعالیٰ علیہ وسلم کو سب سے آخری سبق سب سے شروع میں کیوں دیے؟ بتائیے! پہلے نورانی قاعدہ پڑھایا جاتا ہے یا پہلے قرآن شریف پڑھاتے ہیں؟ پہلے موقوف علیہ پڑھایا جاتا ہے یا بخاری شریف؟ پہلے میٹرک کرتے ہیں یا بی اے؟ ترتیب تو یہ ہونی چاہیے تھی کہ پہلے نیچے کے سبق ملنے بعد میں آخری سبق نازل ہوتے، لیکن اللہ تعالیٰ نے سب سے پہلے سب سے اونچا سبق دے دیا کہ تلاوتِ قرآن کیجیے اور رات کو تہجد کے لیے اٹھیے۔ اس کا جواب علامہ قاضی ثناء اللہ پانی پتی رحمۃ اللہ علیہ تفسیر مظہری میں دیتے ہیں کہ جس پر قرآن نازل ہو رہا تھا، جس پر یہ سبق نازل ہو رہا تھا وہ انتہی تھا، اس کا مقام تمام انبیاء کے مقام سے اونچا تھا، اس لیے اللہ نے اونچا سبق پہلے نازل کر دیا اور متوسطین اور مبتدین کے لیے یہ سبق بعد میں نازل فرمایا۔ آہ!

**أُولَٰئِكَ أَتَىٰ فِجْمَنِي بِمِثْلِهِمْ** یہ ہیں ہمارے باپ دادا کے علوم! پھر اعلان کرتا ہوں کہ تین دن میں آپ کو سندھ بلوچ سوسائٹی میں ملوں گا ان شاء اللہ تعالیٰ، اور یہ پہلا سہ روزہ ہے میرا۔ جو لوگ تین دن وہاں مستقل رہیں گے وہ اعلیٰ درجے کے صوتی ہوں گے ان شاء اللہ۔ مگر بعض مجبور ہیں فیکٹری اور دفتر سے انہیں چھٹی نہیں ملتی، جن کو چھٹی مل سکتی ہے وہ چھٹی لینے میں کوتاہی نہ کریں اور جن کا کام ان کے فیکٹری جائے بغیر منیجر لوگ کر لیں تو وہ وہیں خانقاہ سندھ بلوچ سوسائٹی سے منیجر کو جنرل منیجر کو ٹیلی فون سے، موبائل سے ہدایات دے کر کام چلا لیں کہ وہ انکم کھینچتا رہے۔ منیجر کے کیا معنی ہیں؟ **جَزْر** معنی کھینچنا اور منی کا معنی انکم یعنی انکم کھینچنے والا، مگر جو مجبور ہیں وہ فیکٹری جا کر ہی کام کریں، انہیں اجازت دیتا ہوں، مگر مجبوراً، دل سے اجازت نہیں دیتا۔ ایسے ہی بعض لوگوں نے کہا کہ میری بیوی نہیں چاہتی کہ میں رات وہاں گزاروں، کیوں کہ وہ کہتی ہے کہ تم جتنا اپنے پیر پر عاشق ہو اتنا ہی میں تم پر عاشق ہوں، تو ایسے لوگوں کو میں اجازت دیتا ہوں کہ عشاء پڑھ کر اپنے گھروں کو آجائیں، لیکن میں خواتین سے کہتا ہوں کہ میں ساری زندگی سفر پر رہا ہوں، مولانا مظہر میاں کی والدہ ہماری اہلیہ نے کبھی ہم پر اعتراض نہیں کیا، بلکہ کہا کہ جائیے، دین پھیلایئے، لیکن میرا بھی اللہ تعالیٰ کے پاس



جا کر حصہ لگوائیے، کیوں کہ آپ کے بغیر یہاں خانقاہ میں سناٹا ہوتا ہے۔

حضور صلی اللہ تعالیٰ علیہ وسلم نے اٹھارہ جنگیں لڑی ہیں تو بتاؤ جنگیں گھر بیٹھ کر لڑی جاتی ہیں؟ کیا آپ نے سفر نہیں فرمایا؟ اگر کوئی عورت اپنے شوہر سے کہے کہ تمہارے نہ رہنے سے مجھے گھبراہٹ ہوتی ہے، اختلاج ہوتا ہے، آملے کا مرہ اور موتی کا خمیرہ کھانا پڑتا ہے، ڈراؤنے خواب نظر آتے ہیں لیکن اگر شوہر کہے کہ مجھے دعویٰ میں شاہ نے بلوایا ہے اپنی بیٹی کے زیورات ہم سے بنوانے کے لیے اور پچاس لاکھ روپیہ ایک ہفتہ میں نفع ملے گا اور میں ایک کروڑ روپیہ لے کر آؤں گا تو اب وہی بیوی کہے گی کہ دیر کیوں کر رہے ہو، جلدی کیوں نہیں جاتے؟ آخر میں دھمکی دیتی ہے کہ نہیں جاؤ گے تو دھکے دے دوں گی، جلدی جاؤ۔ شوہر نے کہا کہ تم کو میرے بغیر ڈراؤنے خواب نظر نہیں آئیں گے؟ تو کہا بالکل نہیں۔ شوہر نے پھر پوچھا کہ اور میرے بغیر گھبراہٹ بھی نہیں ہوگی؟ کہا ایک کروڑ لاکھ اب گھبراہٹ کہاں؟ ابھی سے خوشیاں شروع ہو گئیں۔ تو اللہ تعالیٰ کی محبت میں بھی اپنے شوہروں کو خود بھیجو، جتنا وہ اللہ والا بنیں گے اتنا ہی زیادہ تم کو پیار کریں گے۔

تفسیر روح المعانی میں لکھا ہے کہ جن دو بچوں کی اللہ پاک نے حضرت خضر علیہ السلام سے دیوار سیدھی کروادی اور اللہ تعالیٰ نے فرمایا **كَانَ أَبُوهُمَا صَالِحًا** تو اس سے ساتواں باپ مراد ہے۔ اگر ایک شخص اللہ والا ہو جائے تو ساتویں پشت تک اولاد پر اللہ رحمت نازل کرتا ہے۔ بزرگوں نے فرمایا کہ اولاد کے لیے زیادہ کمانے کی فکر نہ کرو، بس نیک بنانے کی کوشش کرو، اگر نیک بن جائیں گے تو اللہ تعالیٰ خود ان کا کفیل اور ذمہ دار ہوگا اور اگر بُرے ہوں گے تو تمہارا مال گناہ میں استعمال کر کے تمہیں اور پکڑو ادیں گے۔

لیکن پھر بھی میں بشری کمزوریوں کی رعایت کرتا ہوں کہ اگر کسی کی بیوی کو زیادہ گھبراہٹ ہو، عرق بید مشک اور خمیرہ چاٹنے کی نوبت آجائے تو میری طرف سے اجازت ہے، لیکن میں خواتین سے کہتا ہوں کہ اپنی سات پشت تک کی اولاد پر رحم کرو، اپنے شوہر کو اللہ والا بنانے کی کوشش کرو۔



بس اب دعا کرو کہ اللہ پاک عمل کی توفیق نصیب فرمائیں۔ دعا کرو کہ اللہ مجھ کو بھی صحت دے، میں کافی بیمار رہنے لگا ہوں، کھانسی بلغم کمزوری ہے، دعا کرو کہ اللہ مجھ کو عالم شباب دوبارہ دے دیں اور میں اُسے خالق شباب پر فدا کر دوں۔ اور آپ کو، مجھ کو، میرے گھر والوں کو، میری اولاد کو، آپ کو، آپ کے گھر والوں کو، آپ کی اولاد کو اور سب کو اللہ پاک نسبتِ اولیائے صدیقین عطا فرمائے، اور جو غائبین ہیں ان کے لیے بھی دعا ہے کہ اللہ تعالیٰ انہیں صحت نصیب فرمائے، عافیتِ دارین نصیب فرمائے، دونوں جہاں کی کامیابیاں نصیب فرمائے اور دونوں جہاں میں خوشیاں دکھائے اور غم سے بچائے، آمین۔

اللہ تعالیٰ اپنی رحمت سے ہم سب کو اپنی محبت کا ذرہ عطا فرمادے، اے اللہ! آپ نے ہمارے اسلاف کو، ہمارے بزرگوں کو اپنی رحمت سے جو دردِ محبت بخشا تھا، ہم بے وطن ہیں ہم آپ کے لیے اپنا گھر چھوڑ کر لاہور آئے ہیں، بے وطن ہیں، دین سیکھنے والے بھی بے وطن ہیں اور سنانے والا بھی بے وطن ہے، ہم پر رحم فرمائیے کہ ہم آپ کے لیے غریب الوطن ہوئے ہیں، اس سفر کو قبول فرمائیے اور سب کو اپنی محبت کا وہ ذرہ درد عطا فرمائیے جو آپ نے اپنے دوستوں کو عطا کیا، اگرچہ آپ کے نزدیک ہمارے سینے اس قابل نہیں ہیں مگر آپ کا ایک نام کریم ہے، محدثین نے لکھا ہے کہ کریم کے معنی ہیں کہ جو نالائقوں پر بھی مہربانی کرے، اے خدا! آپ کریم ہیں، آپ لائق ہیں، ہمارے مولیٰ! ہم جیسے نالائقوں پر بھی مہربانی کر دیں، اپنی رحمت سے ہم سب کو اللہ والی نسبت عطا فرمادیں، اللہ والی زندگی نصیب فرمادیں، نفس و شیطان مردود کی لعنتی غلامی سے نجات عطا فرمادیں اور ہماری دنیا اور آخرت بنا دیں، آپ دونوں جہاں کے مالک ہیں، خواجہ صاحب کا شعر ہے۔

دونوں جہاں کا ڈکھڑا مجذوب روچکا ہے

اب اس پہ فضل کر نایاب ہے کام تیرا

اے اللہ! ہمارے بال بچوں کو، رشتہ داروں کو، خاندان کو، کسی کو محروم نہ فرما۔ اختر کو بھی، میرے سب سامعین حضرات کو جتنے لوگ بیٹھے ہیں اے خدا! اپنی رحمت سے، کریم ہونے کے صدقے سب کو صاحبِ نسبت بنا دے، اگر نسبت نہیں ہے تو عطا فرمادے، اگر ضعیف نسبت ہے تو قوی فرمادے، اگر قوی ہے تو اقویٰ کر دے۔



ہم آپ سے زیادہ نہیں مانگ سکتے، ہم کمزور ہیں، ضعیف ہیں، وقت بھی تھوڑا ہے لہذا آپ بے مانگے ہمیں دے دیں، اب مانگنے کی طاقت تھک چکی ہے اور وقت بھی نہیں ہے، جیسے ابا کے اندر دریائے رحمت کا جوش ہوتا ہے کہ بچوں کو بے مانگے دیتے ہیں تو ہمارے آپ رہا ہیں ہم کو بے مانگے سب عطا فرمادیجیے جو ہمارے لیے دنیا میں بھی مفید ہو اور آخرت میں بھی مفید ہو۔

اللَّهُمَّ إِنَّا نَسْأَلُكَ مِنْ خَيْرِ مَا سَأَلَكِ مِنْهُ نَبِيِّكَ مُحَمَّدًا صَلَّى اللَّهُ عَلَيْهِ وَسَلَّمَ وَنَعُوذُ بِكَ مِنْ شَرِّ مَا اسْتَعَاذَ مِنْهُ نَبِيُّكَ مُحَمَّدًا صَلَّى اللَّهُ عَلَيْهِ وَسَلَّمَ وَأَنْتَ الْمُسْتَعَانُ وَعَلَيْكَ الْبَلَاءُ وَلَا حَوْلَ وَلَا قُوَّةَ إِلَّا بِاللَّهِ

ایک اسم اعظم پڑھتا ہوں تاکہ دعا قبول ہو جائے:

اللَّهُمَّ إِنَّا نَسْأَلُكَ بِأَنَّ لَكَ الْحَمْدُ لَا إِلَهَ إِلَّا أَنْتَ الْمَنَّانُ بِدَارِعِ السَّمَوَاتِ وَالْأَرْضِ ذُو الْجَلَالِ وَالْإِكْرَامِ يَا حَيُّ يَا قَيُّوْمُ

یہ عبارت جو ابھی پڑھی اس پر نبی پاک صلی اللہ علیہ وسلم نے قسم کھائی ہے کہ قسم ہے اس ذات پاک کی جس کے قبضے میں میری جان ہے کہ جو اس کو پڑھے گا اس کی دعا اللہ تعالیٰ قبول فرمائیں گے۔ یا اللہ! سرور عالم صلی اللہ علیہ وسلم کی قسم کے صدقے میں ہماری دعاؤں کو قبول فرمائیے۔

اللَّهُمَّ إِنِّي أَسْأَلُكَ بِأَنَّكَ أَنْتَ اللَّهُ لَا إِلَهَ إِلَّا أَنْتَ الْأَحَدُ الصَّمَدُ الَّذِي لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ

اللَّهُمَّ إِنَّكَ مَلِيكٌ مُقْتَدِرٌ مَا تَشَاءُ مِنْ أَمْرٍ يَكُونُ، أَسْعِدْنَا فِي الدَّارَيْنِ وَكُنْ لَنَا وَلَا تَكُنْ عَلَيْنَا وَانصُرْنَا عَلَى مَنْ بَغَى عَلَيْنَا وَأَعِدْنَا مِنْ هَمِّ الدَّيْنِ وَقَهْرِ الرِّجَالِ وَتَمَاتَةِ الْأَعْدَاءِ وَصَلِّ وَسَلِّمْ عَلَى نَبِيِّكَ مُحَمَّدٍ صَلَّى اللَّهُ عَلَيْهِ وَسَلَّمَ وَالْحَمْدُ لِلَّهِ رَبِّ الْعَالَمِينَ

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ أَجْمَعِينَ

دنیا کے تمام مسلمانوں کے لیے دعا کرو، اللہ ان کو مظلومیت سے بچائے اور ان کی



مدد فرمائے اور سیلاب زدگان کی مصیبتوں کو دور فرمائے، نقصانات کی تلافی فرمائے، پورے عالم میں جہاں کوئی مسلمان مصیبت زدہ ہو، مظلوم ہو اس کا دکھ راحت سے بدل دے، اس کے غم کو خوشیوں سے بدل دے، اس کی بیماری کو صحت سے بدل دے، بس دونوں جہاں اے مالک دو جہاں! آپ سے مانگتے ہیں، اور جو گناہوں کے سیلاب میں ہیں ان کے لیے بھی دعا کرو، جو کسی گناہ کے سیلاب میں ہیں اللہ اس سے ان کو نجات دے، ہم سب کو تمام گناہوں سے نجات دے اور اللہ والی زندگی عطا فرمائے، آمین۔

وَأَخِرْ دَعْوَانَا إِنَّ الْحَمْدَ لِلَّهِ رَبِّ الْعَالَمِينَ  
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ أَجْمَعِينَ  
بِرَحْمَتِكَ يَا أَرْحَمَ الرَّاحِمِينَ



## یہ زمیں جیسے ہے آسمان میں

جس سے ہیں آپ خوش اس جہاں میں  
وہ شب و روز ہے گلستاں میں

کیا کہوں قربِ سجدہ کا عالم  
یہ زمیں جیسے ہے آسمان میں

درس تسلیم و خوںِ تمنا  
ہے نہاں عشق کی داستاں میں

لذتِ قربِ بے انتہا کو  
کس طرح لائے اخترِ زباں میں

اختر



## اُمورِ عشرہ برائے اصلاحِ معاشرہ

ازمیحی السنۃ حضرت اقدس مولانا شاہ ابرار الحق صاحب رحمۃ اللہ علیہ

یعنی وہ دس اُمور (کام) جن کے التزام سے دین کے دوسرے احکام کی پابندی کی توفیق ان شاء اللہ تعالیٰ مل جائے گی۔

۱۔ تقویٰ اور اخلاص کا اہتمام۔ تقویٰ کا خلاصہ یہ ہے کہ فرائض و واجبات و سنن مؤکدہ کی پابندی کرنا اور ممنوعات سے بچنا۔ اخلاص کا حاصل یہ ہے کہ ہر کام اللہ تعالیٰ کی رضا اور خوشنودی کے لیے ہی کرنا۔

۲۔ ظاہری گناہوں میں سے بدنگاہی، بدگمانی، غیبت، جھوٹ، بے پردگی اور غیر شرعی وضع قطع رکھنے سے خصوصاً بچنا۔

۳۔ اخلاقِ ذمیمہ (بُرے اخلاق) میں سے بے جا غصہ، حسد، عُجب، تکبر، کینہ اور حرص و طمع پر خصوصی نگاہ رکھنا۔

۴۔ امر بالمعروف اور نہی عن المنکر کا انفراداً و اجتماعاً بہت اہتمام رکھنا۔ ان کے احکام اور آداب کو بھی معلوم کرنا۔ فضائلِ تبلیغ میں سے حدیث نمبر ۳۳ تا ۴۰ کو بار بار پڑھنا بالخصوص حدیث نمبر ۵ کو۔

۵۔ صفائیِ ستھرائی کا التزام رکھنا۔ بالخصوص دروازوں کے سامنے جن میں مساجد و مدارس کے دروازے خصوصاً توجہ کے مستحق ہیں ان کے سامنے زیادہ اہتمام صفائی کارکھنا۔

۶۔ نماز کی سنن میں سے قرأت، رکوع، سجدہ اور تشهد میں انگلی اٹھانے کے طریقے کو سیکھنا۔ نیز اذان و اقامت کی سنن کو توجہ سے معلوم کر کے ان پر عمل کی مشق کرنا۔





۷۔ سنن عادات کا بھی خاص خیال رکھنا۔ مثلاً کھانے پینے، سونے جاگنے، ملنے جلنے وغیرہ مسنون طریقے پر عمل کرنا۔

۸۔ کم از کم ایک رکوع کی تلاوت روزانہ کرنا اور اس میں کلام پاک کے حُسن و جمال کی زیادہ سے زیادہ رعایت کرنا۔ یعنی قواعدِ اخفاء و اظہار، معروف و مجہول وغیرہ کا لحاظ رکھنا۔ اور درود شریف کم از کم ۱۱ مرتبہ ہر نماز کے بعد پڑھنا یا ایک تسبیح کسی نماز کے وقت تین سو مرتبہ روزانہ پڑھنا زیادہ بہتر ہے۔

۹۔ پریشان کن حالات و معاملات میں یہ سوچ کر شکر کرنا کہ اس سے بڑی مصیبت و پریشانی میں مبتلا نہیں ہوا۔ مثلاً بخار آنے پر یہ سوچنا کہ پیشاب تو بند نہیں ہوا ہے، فالج، جنون اور قلبی امراض سے تو بچا ہوا ہوں۔ نیز یہ اعتقاد رکھنا کہ بیماری سے گناہ معاف ہو رہے ہیں یا اس پر اجر و ثواب ہو گا۔

۱۰۔ اپنے شب و روز کے اعمال کا شرعی حکم معلوم کرنا۔ جن کا علم نہیں ہے کہ آیا وہ اوامر یعنی فرض، واجب، سُنّتِ مؤکدہ، سُنّتِ غیر مؤکدہ، مستحب و مباح میں سے ہیں یا ناوہی یعنی کفر و شرک، حرام، مکروہ تنزیہی یا تحریمی میں سے اور جو اعمال خدا نخواستہ منکرات میں سے معلوم ہوں ان کو جلد از جلد ترک کرنا۔



نفسِ قدیمِ نبی کے ہیں جنت کے راستے  
اللہ سے بلا تے ہیں سنت کے راستے



آج کل لوگ تصوف کو مختلف انداز سے پیش کر رہے ہیں۔ بعض لوگ تو اسے شریعت کے مقابلے میں پیش کرتے ہیں حالانکہ تصوف شریعت محمدیہ کے متوازی کوئی نیا دین نہیں ہے، ایسا سمجھنے والوں کی گمراہی میں کوئی شک نہیں۔ تصوف نام ہے احکام شریعہ کو محبت کے ساتھ ادا کرنے کا، تقویٰ اختیار کرنے کا اور اپنے اخلاق و معاملات کو بہتر بنانے کا۔

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے مکتبہ ”قرب الہی کی منزلیں“ میں اس بات کی مفصل و مدلل انداز میں وضاحت فرمائی ہے کہ اللہ تعالیٰ کا قرب حاصل کرنے کا ذریعہ احکام شریعہ ہی پر عمل کرنا ہے۔ اس کے لیے قرآن، واجبات اور سنت مؤکدہ کی ادائیگی کے ساتھ ساتھ اللہ کا ذکر کرنا بھی ضروری ہے۔ حضرت اقدس نے تصوف کے ذکراہم ذات، ذکر نفی اشہات اور اخلاق کی اصلاح کرنے کو قرآن پاک سے ثابت فرمایا کہ تصوف کو افراط و تفریط سے پاک اور اتباع شریعت کی روشنی میں پیش فرمایا ہے کیوں کہ شریعت سے متصادم تصوف قابل قبول نہیں بلکہ مردود ہے۔

[www.khanqah.org](http://www.khanqah.org)

ناشر

مکتبہ مظہریہ

کوئٹہ، پاکستان۔ فون: ۳۵۳۳۳۳۳

